

WERREJ

Bir-reqqa: Il-lingwa miktuba u mithaddta

- Numri li jghoddu u li ma jghoddux 2
- Bil-Kelma t-Tajba 6
- Il-varjanti fil-Malti: Rikkezza lingwistika jew inkonsistenza ortografika? 6

Kelma b'kelma: It-terminoloġija

- In-nazzjonalità taċ-ċittadin u ċ-ċittadinanza ta...-...? 9
- *Income* u *Revenue* 14

Mill-ghatba 'l barra: Aspetti oħra

- It-traduzzjoni fil-Kumitat tar-Reġjuni u fil-Kumitat Ekonomiku u Soċjali Ewropew 17
- L-esperjenza ta' żewġ *stagiaires* mad-Dipartiment Malti tad-DGT 18
- Il-ponot f' wiċċ il-Malti 19
- Bilingwiżmu u *code-switching* fost it-tfal Maltin fil-Lussemburgu 22
- Żieda fil-varjetà tal-*Kullana Kulturali* bil-volum *Il-Varjetajiet tal-Malti* 24
- Immanuel Mifsud intervistat fil-Fiera tal-Kotba tal-Lussemburgu 25
- Oliver Friggieri t-traduttur 27

In-numru tmienja għal qalbi. Simmetriku, tond u għad-dritt fl-istess nifs, qisu arloġġ tar-ramel. Il-bord taċ-ċess, loġħba li m'għadnix nilgħab daqskemm nixtieq, twil u wiesa' tmien kaxex. Imbagħad hemm it-tentakli tal-qarnit, fost il-platti favoriti tiegħi, speċjalment kif kienet issajru n-nanna. U kif nista' ma niftakarnix, ta' xi tmien snin meta kont ngħix magħha, inbill l-ottijiet fit-te bil-lumi fil-hemda tal-kċina, fi sqaq tal-Qrendi ormaj mitluq.

Terġa', it-tmienja kien in-numru tagħha. Nannti twieldet it-8 ta' Ottubru, kellha tmint itfal, u forsi ma kinitx kumbinazzjoni li, meta telqitna biex reġgħet iżżewġet lin-nannu taht l-art, kienet għadha kif lahqet l-ottanta.



L-analemma tax-xemx ukoll turi sura ta' tmienja: jekk tindika b'tikka l-pożizzjoni tax-xemx fis-sema fl-istess ħin kuljum, u wara sena kalendarja tghaqqad it-tikek, tħożż forma ta' 8 tawwali. Bħalma ssib kultant fuq il-globi, qisu habel jitmewweg f'nofs il-Paċifiku.

Fil-kultura Ċiniża, it-tmienja numru li jgħib ix-xorti, għaliex qrib hafna tal-kelma 八 (bā), li tfisser "tistagħna". Tant hu hekk li, fiċ-Ċina, jgħidu li dar li jkollha n-numru 8 tinbiegħ oghla minn djar oħrajn fl-istess triq. Fl-Olimpjadi ta' Beijing, iċ-ċerimonja tal-ftuħ bdiet tmien minuti u tmien sekondi wara t-8 ta' filgħaxija, it-8 ta' Awwissu 2008.

B'din it-tmien ħarġa, l-aċċent jagħlaq sentejn, u jalla t-8 jgħibilna x-xorti wkoll. Biex inkunu iktar preċiżi, l-aċċent ilu johroġ sentejn u fuqhom, għax minħabba impenji oħra kellna naqbz u tliet staġuni. Izda ma ġejniex ottu. Il-kontributi baqgħu deħlin, id-diskussjonijiet baqgħu għaddejnin, il-hidma ma waqfitx.

*In-numri fil-Malti, jew aħjar, l-użu prattiku tagħhom, sfaw sugġett ewlieni ta' din il-ħarġa, b'artiklu u sondaġġ niggieža ta' Kenneth Camilleri dwar **in-numri Maltin Anglosassoni**. Fost il-kontributi l-oħra, li waslulna minn diversi istituzzjonijiet tal-UE u anki minn Malta, nagħtu ħarsa lejn il-kwistjoni tal-**varjanti ortografiċi**; id-distinzjoni sottili bejn il-kunċetti taċ-**ċittadinanza** u tan-**nazzjonalità**, bi proposta siewja tat-terminu **nazzjonal** bħala nom; il-hidma tat-tradutturi*

Maltin mal-KESE u l-Kumitat tar-Regjuni fi Brussell; l-esperjenza ta' żewġ stagiaires li qattgħu hames xhur ta' **apprendistat** fid-dipartiment tal-Malti tad-DGT; u r-rwol ftit li xejn magħruf tal-Prof. **Oliver Friggieri** bhala traduttur letterarju. Fis-Suppliment terminoloġiku, Mark Vella jispjega l-isfidi li ltaqa' magħhom meta ġie biex jaqleb glossarju twil b'ismijiet ta' annimali li jinsabu f'periklu ta' estinzjoni, u joffri kampjun kurjuż minn dawn it-termini **żooloġiċi** b'eżempji tal-mekkanizmi li haddem biex wasal għall-

ismijiet korrispondenti, eżotiċi u mhux, bil-Malti.

F'idejkom, immela, it-tmien ħarġa ta' l-aċċent, biex għajnejkom ikompli jduru ottijiet mal-varjetà mżewġa ta' artikli li lqajna b'idejna miftuħa.

Hemm raġuni oħra għala joghġobni n-numru 8. Semmejt l-arloġġ tar-ramel. Wara li taqa' l-aħhar farka ramel, timbuttah 'l isfel bil-hlewwa, u jsirlek l-infinit...

Antoine Cassar f'isem il-bord editorjali

BIR-REQQA

Il-lingwa miktuba u mihaddta

Numri li jghoddu u li ma jghoddux

Kenneth Camilleri (stħarriġ minn James Camilleri)

"X'karozza taqbad filgħodu?" "L-eighteen u xi kultant it-twenty-five."

"F'liema kamra qiegħed?" "Fit-three-oh-four."

"Min iċempel fl-ewwel għaxar minuti fuq in-numru two-one-four-eight-seven-two-oh-six jirbaħ..."

"Kemmu hu dan?" "Eighty cents."

"Id-data tat-twelid, please?" "It-tmienja ta' April nineteen seventy-six."

"F'liema snin konna flimkien l-iskola?" "Fil-forms one u two."

Dawn huma espressjonijiet ferm familjari ta' kuljum li lkoll għandhom element komuni: kollha b'xi mod jinvolvu n-numri. Minkejja kull sforz mill-"pulizija lingwistika" favur l-użu tan-numri Semitiċi, il-Malti, f'ċerti kuntesti komuni, donnu jhossu aktar naturali li juża n-numri Anglosassoni. Izda mhux dejjem. U mhux bilfors minn kulhadd. Dan hu li se nistħarrġu hawnhekk: huwa minnu li fil-Malti hemm sistema ta' numri wahda, jew tabilhaqq żewġ sistemi (jew aktar) li jintużaw għal għanijiet speċifiċi differenti?

In-numri għandhom żewġ rwoli fil-lingwa – dak ta' mezz ta' għadd jew għodda aritmetika, u dak informativ bħan-numri tat-telefown jew tax-xarabank.

Dawn tal-aħhar mhumiex hemm biex jghinuna ngħoddu kemm, ngħidu aħna, hemm numri tat-telefown fid-direttorju sakemm jasal tiegħek, imma sempliċiment biex jagħtu "tikketta" lil kull linja speċifika tat-telefown. Jiġifieri ċerti oġġetti u kuncetti – għax hemm bosta minnhom u allura m'għandniex biżżejjed ismijiet għalihom, u għax ġieli jaf ikun meħtieġ sens ta' sekwenza (bħan-numri tal-kmamar f'lukanda) – flok isem nagħtuhom numru.

Meta nosservaw in-numri fil-Malti, din id-distinzjoni tidher li għandha ċerta influwenza fuq l-għażla tas-sistema tan-numri użata mill-maġġoranza tal-kelliema nattivi.

Jidher li hemm xejra li meta n-numri jintużaw f'sens kumulattiv, jiġifieri biex ngħoddu bihom, inlissnuhom bil-Malti Semitiku (eż. hames liri, żewġ lapsijiet, erba' snin). Hemm eċċezzjoni għal dan, peress li wiehed normalment jaqleb għall-Anglosassonu meta l-kelma ta' magħhom tingħad bl-Ingliż (eż. *five*

euros, ten cents, il-5th level, is-Sixth Form, u xi ġawhar kurjużi oħra fuq din il-vena bħal meta tisma' lil xi hadd jgħid: “iġborli l-wansenzijati u t-tusenzijati għalihom”).

Mill-banda l-oħra, meta n-numri jintużaw f'sens informattiv – jew, kif sejjahnielhom qabel, ‘ta’ tikketta’ – jiġifieri bla ebda referenza diretta għall-għadd, kważi dejjem jittlissnu bl-Ingliż, bħal fil-każijiet tipiċi f'ras dan l-artiklu.

Xi jwassal għal dan il-fenomeni interessanti? Għaliex sistema waħda mhix biżżejjed? L-użu tan-numri Anglosassoni fil-Malti ma jidherx li jista' jaqa' taht l-ispjega ta' code-switching għax wiehed jista' jinnota li anki persuni monolingwi, li jikkellmu biss bil-Malti, xorta spiss jaqilbu għan-numri Anglosassoni. Allura dan il-fenomeni fejn se npoġġuh? Nistgħu nqisuh bħala parti integrali tal-Malti?

Jista' jkun li, fil-Malti, l-użu estensiv innifsu tan-numri f'sens informattiv (hawnhekk mhux qed nirreferi għal kif inlissnuhom imma għall-fatt innifsu li n-numri jintużaw b'dan il-mod u għal dan il-għan) huwa żvilupp separat li ssawwar taht il-kappa tal-influenza tal-Ingliż u ma feġġx bħala estensjoni naturali tas-sistema numerika li diġà kienet hemm, u li tintuża għall-għadd. Jiġifieri din is-sistema li n-numri jintużaw għal funzjoni deskrittiva tista' titqies bħala invenzjoni jew idea ġdida li ddaħhlet mal-milja taż-żmien biex tissodisfa bżonnijiet u realtazjiet godda li nqalghu fl-imghoddi u li, bħall-ispagetti, il-kitla u l-kompjuter, waslet diġà ppakkjata u ttikkettata bil-lest. F'dan il-każ, il-‘prodott’, għalkemm mhux wiehed fiżiku, xorta wasal b'ismu u b'isem il-komponenti tiegħu miegħu.

Jekk immorru aktar lura fiż-żmien, qabel ma bdew it-telefoni, ix-xarabanks, l-akkomodazzjoni f'lukandi kbar, il-pjanċi tal-karozzi, u l-affarijiet l-oħrajn ‘tas-seklu għoxrin’ jew ‘ta’ żmien l-Ingliżi’ li jitolbu l-użu estensiv tan-numri informattivi bil-Malti Anglosassonu, insibu li diġà kellna fostna t-

tombli, il-lottu u l-votazzjonijiet li kienu jinvolvu sistemi li jużaw in-numri mhux f'sens ta' għadd. U hemmhekk ukoll, in-numri użati ma ssawrux daqstant bħala proġettazzjoni tan-numri tal-għadd ġa eżistenti, imma nhadmu fuq il-mudell Rumanz (unu/unijiet, il-prima, duwi, tri, kwattru, ċinku, ċinkwina, novi/nuvi, l-idjomi u l-qwieli li għadhom fostna bħal “ġejna ottu”, “ilhaqt in-nuvi”, “mal-kwaranta jibda jittanta”, u l-bqija). Hekk allura, għal darb'oħra, l-ittra kienet waslet bil-bolla u t-timbru!

Dan ma jiġrix biss fil-Malti, imma anki f'lingwi oħrajn fejn lingwa assimilat sistema numerika shiha minn lingwa oħra. Pereżempju, fi studju¹ li sar fost il-kelliema tax-Xona (lingwa mdaqqa mitkellma f'għadd ta' pajjiżi tax-Xlokk tal-Afrika, l-aktar fiż-Żimbabwe), instab li nofs dawm mistoqsija kemm għandhom tfal irrispondew, pereżempju, “*Ndine vana six*” (“Għandi sitt itfal”), jiġifieri n-numru nnifsu tawh bil-forma Ingliża u mhux b'dik Xona, anki jekk kienu kelliema monolingwi li ma jafux jikkellmu bl-Ingliż. Meta d-domandi nfirxu lejn oqsma aktar “moderni” li jinvolvu l-użu tan-numri deskrittivi, bħal kif jiġu espressi ż-żmien, il-flus jew il-grad fl-iskola, l-użu tan-numri bl-Ingliż (jew “Xona Anglosassona”?) tela' bil-qawwi għal 87 %.

Madankollu, minkejja l-użu sproporzjonatament għoli tagħhom, dawn in-numri xorta ma ddaħhlux fid-dizzjunarju l-aktar rispettat tax-Xona² u jitqiesu mil-lingwisti Xona bħala korruzzjoni lingwistika³ avolja l-kelliema tal-lingwa, fir-realtà soċjali tagħhom, ma jimpurtahomx wisq minn dan u jkomplu jikkellmu kif l-aktar iħossuhom komdi.

Huwa sewwasew kif jikteb Braj B. Kachru f'*The Spread of English and Sacred Linguistic Cows*⁴, li l-identitazjiet multipli miksuba mill-Ingliż f'lingwi oħrajn huma “il-waħx tal-puristi u tal-għalliema u l-barka għal min toġġbu l-varjetà”.

Dan għandna mera tiegħu wkoll fil-Malti u fis-sitwazzjoni li qed niddiskutu hawn. Għandna quddiemna xenarju reali, li qajla hemm hjiel li għad jiġi aċċettat mill-istabbiliment lingwistiku uffiċjali, imma li l-kelliema nattivi tal-lingwa diġà għamluh tagħhom għax sabuh utli u prattiku.

Minbarra l-idea prattika tan-numri bhala 'tikketta', in-numri Anglosassoni fil-Malti jaqduna aħjar f'sekwenzi numeriči twal minhabba li huma aktar koncizi. Jekk niehdu ċ-ċifri bażiċi li spiss jintużaw fin-numri mahlula (bħan-numri tat-telefown), għajr għal *zero* (li mill-Maltin spiss huwa ppronunzjat /oʊ/ aktar milli *zero*, *nought* jew *nil*) u *seven*, il-kumplement huma kollha b'sillaba waħda. Iċ-ċifri bażiċi Semitiċi kollha hlief tnejn, jissawru minn żewġ sillabi kull waħda, biex b'hekk numru ġa twil jittawwal ferm aktar. Is-sistema numerika tal-Malti ingenerali tinsab fl-24 post fi klassifika tal-kumplessità tas-sistemi numeriči dinjija⁵. In-numri Ingliżi huma meqjusa bhala aktar semplici u ġew fil-41 post.

Biex ma nkunux qed nitkellmu fil-baħh, għamilna esperiment żgħir fostna li permezz tiegħu membru tas-segretarjat talab lit-tradutturi kollha fi hdan id-Dipartiment tal-Malti tal-Kummissjoni Ewropea li kienu disponibbli jikkonfermawlu ċerti dettalji amministrattivi personali li kienu jinvolvu n-numri. L-idea kienet li, fl-għama tal-eżerċizzju, naraw x'risposti jingħataw bla ma dak li jkun ikun jaf ir-raġuni vera għaliex qed

jiġi mistoqsi, halli t-tweġibiet ifeġġu b'mod naturali u spontanju.

L-esperiment ma jistax jitqies bhala studju xjentifiku – għalkemm wiehed jittama li għad iwassal għal dan – minhabba li l-kampjun ma kienx magħmul minn feles awtentiku tal-popolazzjoni Maltija, iżda kollu kemm hu minn lingwisti li jaħdmu bil-lingwa Maltija ta' kuljum u li allura huma aktar konxji tal-użu "korrett" tal-Malti. Madankollu, xorta waħda, it-tendenza aktarx li hija mera tal-mod kif jittkellmu l-Maltin b'mod ġenerali. Ir-riżultati kienu kif ġej fit-tabella ta' hawn taht.

It-tendenza li n-numri informattivi (mistoqsijiet 1, 2 u 4) jintużaw kważi esklużivament bil-Malti Anglosassonu dehret b'mod ċar hafna, għalkemm kien hemm perċentwal żgħir ta' 17 % li s-snin (mistoqsija 4) lissinhom bil-Malti Semitiku. Mill-banda l-oħra, in-numri bhala strument tal-għadd (mistoqsija 3), ingħataw b'mod qawwi (91 %) bil-Malti Semitiku.

Jekk in-numri Anglosassoni jitqiesu b'mod uffiċjali bhala Maltin veri u proprji (pereżempju jiddaħhlu fid-dizzjunarji), tqum imbagħad il-kwistjoni tal-ortografija, peress li hawnhekk qed nitkellmu fuq xi haġa li ġa ndratt f'forma Ingliża li mbagħad aktarx tidher vizibbilment disturbanti jekk titlibbes ir-regoli ortografiċi tal-Malti, anke jekk fil-kitba ta' kuljum aktarx li n-numri jinkitbu f'ċifri u mhux bl-ittri. Minbarra l-pekuljaritajiet tar-

Mistoqsija	Nru ta' parteċipanti	Wieġbu bin-numri Semitiċi	Wieġbu bin-numri Anglosassoni
1) Tista' j.j. tikkonfermali n-numru tat-telefown tal-uffiċċju tiegħek? (eż. 78349)	35	0	35
2) ... u n-numru tal-bieb tal-uffiċċju? (eż. A2-55)	35	0	35
3) Kemm ilek taħdem mad-DĠT? (eż. 5 snin)	35	32	3
4) ... jiġifieri dhalt fis-sena...? (eż. fl-2007)	35	6	29

regoli tal-ortografija Maltija, ikollha tinghata attenzjoni wkoll lill-fatt li xi whud min-numri ppronunzjati bil-Malti Anglosassonu huma pjuttost differenti minn kif inhuma ppronunzjati bl-Ingliż, kif jidher fit-tabella ta' paragon t'hawn taht:

Ingliż	[wʌn]	[tu:]	[θri:]	[fɔ:]	[fʌɪv]	[sɪks]	[sevən]	[eɪt]	[naɪn]	[tɛn]
Malti	[wan]	[tu]	[tri]	[fɔr]	[faɪf]	[sɪks]	[sevɪn]	[eɪt]	[naɪn]	[ten]

Fost lingwi u kreoli minn madwar id-dinja li n-numri użati minnhom insiltu mill-Ingliż u li, b'differenza għax-Xona u l-Malti, diġà għamlu l-qabza u draw jiktubhom kif ihossuhom u skont l-ortografija tagħhom insibu:

- il-Bislama, wahda mil-lingwi ta' Vanwatu (ziro, wan, tu, tri, fo, faev, siks, seven, eit, naen, ten);
- is-Solomoniz, il-lingwa tal-Gzejjer Solomon (siro, wan, tu, tri, foa, faev, sikis, seven, eit, naen, ten);
- it-Tok Pisin, li hija l-akbar lingwa f'Papua New Guinea (siro, wan, tu, tri, foa, faiv, sikis, seven, et, nain, ten);
- il-Krijo, il-lingwa ewlenija ta' Sjerra Leone (ziro, wan, tu, tri, fo, fayv, siks, sɛvin, et, nain, ten);
- il-Pitkern u n-Norfuk, żewġ lingwi żgħar hafna kwazi l-istess mitkellma fil-gzejjer Pitcairn u Norfolk rispettivament (siro jew sero, wan, tuu, thrii, foor, fiiw, siks jew seks, sewen, iet, niin, ten).

Avolja forsi hawn min, bhal-lingwisti u l-lessikografi Xonizi, jara n-numri Anglosassoni bhala infiltrazzjoni żejda u bla bżonn f'lingwa li diġà kellha espressjonijiet numeriċi alternattivi aktar antik, wiehed ma jistax jinjora l-fatt li kull lingwa hija mera ħajja ta' grajjet ġensha u mhux ritratt ta' xi perjodu partikolari - u din il-mera, minbarra t-tessut lokali, tirrifletti wkoll, u bil-kbir, il-kuntatti storiċi u prattiċi ma' ġnus u lingwi oħrajn tul is-sekli mghoddija, dawk imbiegħda u dawk mhux daqstant. Anki fejn jidhlu n-numri, għal darb'ohra, Malta hija gżira, iżda l-Malti mhuwiex.

Kenneth Camilleri huwa traduttur mal-Kummissjoni Ewropea



Disinn ta' Ramon Corrado

REFERENZI:

1. Bernsten, Jan (1990) *The integration of English loans in Shona: social correlates and linguistic consequences*. Tezi Dottorali. East Lansing Michigan: Michigan State University.
2. Hannan, M. (1974) *Standard Shona Dictionary*, it-2 edizzjoni, Harare: College Press.
3. Mkanganwi, K. (1988) kif ikkwotat f' *English and Shona in Zimbabwe*. Minn *World Englishes* Vol.13, Nru 3, pp. 411-418, ta' Bernsten, J. Ippubblikat minn Basil Blackwell, 1994.
4. Kachru, Braj B. (1988) *The Spread of English and Sacred Linguistic Cows*. Minn *Language Spread and Language Policy: Issues, Implications and Case Studies*. Editjat minn Peter Lowenberg. Washington DC: Georgetown University Press, pp. 207-228.
5. *Numbering systems of the world* <http://www.sfairet.net/~ts/language/number.html>

Bil-Kelma t-Tajba

Manwel Mifsud



**Servizz tal-Kunsill
Nazzjonali tal-Ilsien Malti**

MISTOQSIJA: Ghaliex l-istess kelma (bħal **hsieb** jew **ried**) ġieli nsibha miktuba bl-**ie** u ġieli mingħajrha? Dan ikun żball, jew tista' tiktibha kif trid?

TWEGĪBA: Kelma tista' tinkiteb bl-**ie** f'ċerti każi u mingħajrha f'każi oħra għax tkun inbidlilha s-sitwazzjoni u tkun giet f'ambjent differenti (eż. **hsieb** — **hsibijiet**; **ried**, **riedet** — **ridt**, **riduni**, **ma riditx**). Imma fil-kitba kollox huwa rregolat minn ċirkustanzi ċari u rraġunati.

SPJEGA: halli nfissru xi rqaqat fuq l-**ie**:

- Fil-Malti għandna l-vokali **ie**, li hija meqjusa vokali waħda għad li magħmula minn żewġ sinjali. Ghalkemm illum fil-Malti Standard aktarx inlissnuha bħala **i** twila, bqajna niktbuha **ie** kif kienet tinstema' fl-imghoddi u kif għadha tinstema' minn xi whud jew f'xi djaletti.
- Jidher li din il-vokali tagħna żviluppat mill-vokali **a** twila tal-Għarbi, għax hafna kliem Malti li għandu l-**ie**, fl-Għarbi nsibuh bl-**a** twila (eż. Gh. **salâm**, **kitâb**, M. **sliem**, **ktieb**). Anke fil-Malti stess, l-**a** twila u l-**ie** ġieli jkunu varjanti ta' xulxin, tuża liem trid (eż. **tuffihat** / **tuffihiet**, **ġab** / **ġieb**).
- L-**ie** hija vokali twila, u jiġrilha sewwasew kulma jiġri lill-vokali t-twal l-oħra, imma fil-kitba hi biss tiddel suritha u tidher issa twila **ie** u issa mqassra **i** jew **e**.

Innota mela li:

- Meta, fil-konjugazzjoni tal-verb, l-**ie** jkollha 2 konsonanti warajha, tinstema' mahtufa (i.e. ma tibqax twila) u allura

tinkiteb **i** qasira jew **e** qasira (eż. huwa **ried** / **jiena ridt**, **aħna ridna**).

- Bħala vokali twila, l-aċċent tal-kelma dejjem fuqha jaqa'.
- Meta l-aċċent jiċċaqilaq minn fuqha u jimxi lejn tarf il-kelma, ma tistax tibqa' twila u allura ssir **i** qasira jew **e** qasira (eż. **missier** > **missir-ijiet**, **hsieb** > **hsib-ijiet**, **hiereg** > **herġ-in**, **riedu** > **ridu-ni**, **bierrek** > **berik-na**, **mietet** > **mitit-li**). Dan iċ-ċaqliq tal-aċċent lura jista' jiġri iktar minn darba fl-iżvilupp ta' kelma, u kull darba l-**ie** tiflew it-tul u terġa' tinħataf u tiqsar (eż. **nieda** > **ned-iet** > **nedit-ilhom**).
- Mela nistgħu nġid li, billi l-kelma jkollha dejjem aċċent wiehed, ma jistax ikollok żewġ **ie** f'kelma waħda; f'dawn il-każi l-aċċent tirbħu dik l-**ie** li tkun l-eqreb lejn tarf il-kelma, u l-oħra tinħataf u tiqsar.

Hajr lill-Prof. Mifsud, il-President tal-Kunsill Nazzjonali tal-Ilsien Malti, li jagħtina permess nipubblikaw dawn is-siltiet

~ * ~

Il-varjanti fil-Malti: Rikkezza lingwistika jew inkonsistenza ortografika¹?

Joseph Izzo-Clarke

1. Introduzzjoni

Hafna drabi, fil-Malti, mhux qed issir id-distinzjoni bejn il-kunċett ta' rikkezza lingwistika, minn naħa, u l-kunċett ta' inkonsistenza ortografika, min-naħa l-oħra. Hemm bżonn li din id-distinzjoni ssir. Il-fatt li jeżistu s-sinonimi (eż. *imghax* u *interessi*, *lingwa* u *lsien*, *iżda* u *però*) huwa każ ta' rikkezza lingwistika. Il-fatt li l-kelma *proprietà* ssibha wkoll *propjetà* huwa każ ta' varjant li jirriżulta minn inkonsistenza fil-kitba. Fil-parti

¹ Dan l-artiklu huwa sunt qasir ta' artiklu mogħti lill-Kunsill tal-Ilsien Malti dwar is-sugġett tal-varjanti. Nirringrazzja lil kull min għeni, b'mod partikolari lil Silvana Izzo Clarke u lil Dott. Matthew Micallef-Calvagna.

l-kbira tal-każijiet, il-varjanti ma għandhomx jiġu aċċettati².

2. Ir-riċerka u l-kriterji tagħha

Saret riċerka minni għal dan il-ghan sabiex jiġu identifikati numru ta' tipi ta' varjanti. Ittiehdu 80 kelma Maltija li jipprezentaw varjant wiehed jew iktar. Dawn jinkludu kliem li huwa parti mil-lingwaġġ ufficjali (eż. intervenjent), imma wkoll kliem ta' użu komuni (eż. *anki*). Saret tiftixa tal-varjanti fi tliet dominji fl-internet: ġenerali, siti ufficjali tal-gvern Malti (.gov.mt), u siti ufficjali tal-UE (.europa.eu).

3. Il-varjanti

3.1 Numru ta' varjanti fil-lista annessa jirrigwardaw l-użu tal-forom ġj/ġ, ċj/ċ, zj/z. Eżempju tipiku huwa l-varjant 'sodisfaċjenti / sodisfaċenti'. Prattikament, il-kliem kollu li jaqa' taht din il-kategorija jorigina mit-Taljan.

3.2 Numru ta' varjanti oħra jirrigwardaw l-aġġettivi (eż. kunsidrat / ikkunsidrat) li jinsiltu minn verbi ta' orġini Rumanza / Anglosassona.

3.3 Klassi oħra ta' varjanti hija l-konverżjoni tal-vokali fil-kliem derivat mir-Rumanz / Anglosassonu. Hemm tliet tipi ta' konverżjonijiet prinċipali: il-bidla "o/u" (eż. soġġett / suġġett), il-bidla "a/e" (eż. reċentement / reċentament jew riċentement / riċentament), u l-bidla "i/e" (eż. implementa / implimenta).

3.4 Tip ieħor ta' varjant li jirriżulta direttament mill-punt ta' qabel jirrigwarda l-każ ta' korruzzjoni fl-istruttura taz-zokk morfemiku (eż. *ostaklu* / *ostakolu*, *benessri* /

benesseri, *impenni* / *impenji*, *disinni* / *disinji*, *aċtu* / *aċidu*).

3.5 Tip ta' varjant li huwa sors potenzjali ta' konfużjoni huwa ċertament il-plural ta' ċertu kliem li ġej mir-Rumanz / Anglosassonu (eż. *kompjuters* / *kompjuterijiet*, *mediċi* / *mediki*).

3.6 Hemm dipendenza kbira fuq il-forma mitkellma (eż. *vjaġġi* / *vjeġġi*), u dan iwassal għal hafna iktar varjanti, peress li ma jkunx hemm standard wiehed ta' kelma mitkellma.

3.7 Varjant ieħor li spiss jinsab fil-kitba huwa dak li jirrigwarda s-suffiss "abbiltà / abilità".

3.8 Hemm ukoll tipi ta' varjanti li joriginaw min-nuqqas ta' preċiżjoni fil-kitba, min-nuqqas ta' Prattika fil-kitba tal-Malti, mill-influwenza ta' lingwa barranija wahda jew iktar, jew minn injoranza kemm tal-ortografija bil-Malti jew tal-orġini Anglosassona jew Rumanza tal-kelma.

4. Xi ftit hsibijiet (mhux biss) fuq il-varjanti

4.1 Hemm hafna iktar varjanti minn dawn. Dawk indikati juru numru ta' nuqqasijiet, fosthom:

- regoli ortografiċi mhux ċari u mhux konsistenti, u kultant lakunużi;
- nuqqas ta' Prattika fil-kitba u fil-qari tal-Malti mill-Maltin, u nuqqas ta' dixxiplina u preċiżjoni mill-Maltin kollha, kemm fil-qari kif ukoll fil-kitba;
- influwenza sproporzjonata u mhux ġustifikata tal-lingwi barranin f'moħħ il-Malti;
- terminologija mhux aġġornata bi preċiżjoni (nuqqas ta' dizżjunarji u għodod simili);
- sistema edukattiva li, fost affarijiet oħrajn, ma tagħtix importanza lill-konsistenza u l-preċiżjoni fil-kitba, inkluża dik tal-Malti, u lanqas lill-Malti bħala lingwa;
- nuqqas ta' konvinzjoni f'politika speċifika favur l-ilsien Malti;

² Tezisti analogija interessanti mal-użu tal-kliem li jorigina mill-kliem barrani. Il-problema tal-varjanti, bħall-kliem barrani, mhijiex tant il-fatt li dawn jeżistu fihom infushom, għaliex effettivament jinsabu fil-lingwi kollha, iżda l-fatt li hemm preżenza eċċessiva tagħhom fil-lingwa Maltija.

- mezzi ta' komunikazzjoni ta' kwalità hażina fil-kitba.

4.2 L-ewwel konklużjoni li għandha ssir hija li l-volum ta' kitba bil-Malti fl-istituzzjonijiet tal-Unjoni Ewropea huwa rilevanti, u jaqbeż sew il-produzzjoni annwali ta' dokumenti uffiċjali bil-Malti f'Malta.

4.3 Xi wħud mill-varjanti qegħdin jiġu ġġenerati mill-Malti li jinkiteb fl-istituzzjonijiet (eż. il-varjant **enfasizza**).

4.4 Hemm bżonn ta' iktar kooperazzjoni mhux biss bejn il-Maltin "tal-istituzzjonijiet" u dawk "ta' Malta", imma wkoll bejn il-Maltin stess f'Malta.

4.5 L-ilsien Malti għandu jadegwa ruħu mhux biss f'dak li għandu x'jaqsam mal-iżviluppi lingwistiċi, imma wkoll f'dak li jirrigwarda l-iżviluppi informatiċi u teknoloġiċi. Karatteristika tal-informatika hija l-preċiżjoni. Il-mod kif il-Malti jinkiteb imur kontrieha.

4.6 Jekk l-informatika hija raġuni fiha nfisha suffiċenti, hemm raġuni oħra li għandha tittiehed inkunsiderazzjoni. Wiehed mill-iskopijiet tar-regoli tal-Malti kien li jkun hemm "kitba waħda u ta' ftehim wiehed"³, imma dan l-iskop illum intesa.

4.7 Il-karatteristiċi storiċi tal-Malti (pajjiż żgħir, b'bażi lingwistika Għarbija, b'influwenza Rumanza / Anglosassona), joħolqu nuqqas ta' uniformità strutturali fil-lingwa. Jibqa' l-fatt li f'tit kienu l-isforzi, wara l-1924, minna l-Maltin kollha, sabiex tinżamm ortografija (u grammatika) uniformi u konsistenti.

4.8 Il-Maltin ġeneralment ma jsegwux il-kunċetti ta' konsistenza, preċiżjoni u attenzjoni fil-kitba. Dan jidher fil-mod kif HAFNA Maltin⁴ ikissru l-lingwi kollha li jużaw, mhux

biss il-Malti. Il-qagħda tal-lingwa tagħna tirrifletti l-qagħda ġenerali ta' hafna aspetti tal-hajja tal-Maltin. Huwa s-sewqan tal-Maltin, pereżempju: traskurat, arroganti, approssimattiv, mhux preċiż, u b'nuqqas ta' rispett tar-regoli u tal-oħrajn. Il-qagħda tal-lingwa tirrifletti kif aħna l-Maltin naġixxu fil-hajja ta' kuljum. Is-soluzzjoni hija li għandna bżonn inqumu mir-raqda kollettiva tagħna u napplikaw f'tit iktar dixxiplina fuqna nfusna.

4.9 Mhux faċli li wiehed jirregola lingwa. Kulhadd jippretendi li huwa għandu dejjem raġun (hafna drabi mingħajr raġuni jew għaliex ikollu agenda personali) u jwaqqa' dak li jiġi propost. Hija responsabbiltà tagħna lkoll li nagħtu sehemna b'mod kostruttiv u lkoll flimkien.

4.10 Il-konklużjoni ta' dan l-artiklu hija sempliċi, imma kumplessa. Nistgħu ngħidu bhala stat ta' fatt li jeżistu diversi lakuni fir-regoli tal-Malti li għandhom jiġu indirizzati. Ir-regolazzjoni tagħhom mhijiex sempliċi. Il-lingwa mhux neċessarjament timxi fuq bażi loġika, u niħem li kull min għandu s-setgħa jiddeċiedi dwar dawn il-kwistjonijiet, jekk jaqbel li teżisti din is-sitwazzjoni u jiddeċiedi li jaġixxi, ser isib muntanja ta' diffikultajiet quddiemu.

Nemmen, però, li hemm bżonn li nibdew bl-ewwel pass, u nirrikonoxxu li l-problema tal-varjanti teżisti minhabba l-inkonsistenza tagħna lkoll. Huwa biss minn hemm li jkun jista' jsir l-ewwel pass ta' vjaġġ twil u impenjattiv. Nittama li dan l-artiklu jgħin sabiex titkompla d-diskussjoni dwar il-varjanti, imma mhux biss.

Is-Sur Izzo-Clarke huwa l-Kap tad-Divizjoni tal-Malti fil-Qorti tal-Ġustizzja

³ Kelmejn ta' qabel fuq il-kitba Maltija (1924). Din l-introduzzjoni tgħid li "għal dik li hi ortografija, aktarx issibha mibnija fuq il-widna u l-kapriċċ ta' kif wiehed jidhirlu jew jifhem li jista' jfisser ruħu u dan narawh f'xi dizżjunarji li nkitbu dan l-aħħar u fil-ġurnali li heġgin bl-addoċċ".

⁴ Qed nitkellem mhux fuq min jikteb bil-Malti biss, imma fuq il-poplu Malti kollu, li fil-fehma tiegħi huwa dak li joħloq il-lingwa, inkluzi dawk kollha li qatt ma jaqraw jew jiktbu bil-Malti, imma jitekellmuh biss.

KELMA B'KELMA

It-terminoloġija

In-nazzjonalità ta' ċittadin u ċ-ċittadinanza ta'...-....?

Mark A. Sammut

1. Dħul

It-titlu *Free movement of workers: From Third Country National to Citizen of the Union* – hekk jismu saġġ li deher fl-2009¹ – iġibna wiċċ imb wiċċ ma' problema. Kif tittraduċih? Kif tagħzel bejn *national* u *citizen*? It-tnejn huma 'ċittadin'? Jekk it-tnejn huma 'ċittadin', għaliex it-titlu ma jgħidx *From Third Country Citizen to Citizen of the Union*?

F'din il-kitba, it-tentattivi tiegħi se jkunu tlieta:

(i) l-individwazzjoni tal-problema maħluqa minhabba li donnu jeżisti amalgama mhux biss fil-Malti bejn in-nozzjonijiet ta' **nazzjonalità** u **ċittadinanza**;

(ii) l-għoti ta' definizzjoni politika (jew politilogoġika / soċjoloġika / storika) u oħra ġuridika taż-żewġ nozzjonijiet;

(iii) is-sejbien ta' soluzzjoni għall-problema fid-dawl tad-definizzjonijiet.

2. Premessa

Irrid niddikjara sa mill-bidu nett il-pożizzjoni enfatika tiegħi kontra l-inutilità spissa tan-neoloġiżmi. Hija konvinzjoni tiegħi – li mmaturat wara osservazzjoni bir-reqqa tal-użu f'diversi oqsma – li hafna kuncetti ġodda jitwasslu ugwalment tajjeb jew bi kliem ġa eżistenti (forsi anki billi jiġi rxostat kliem arkajku, li jista' jingħata l-wien ġodda) jew permezz tas-

self dirett tat-terminu mill-ilsien li fih ikun oriġina².

Madankollu, huwa naturali li hemm ċirkostanzi meta n-neoloġiżmi – kemm semantiċi kif ukoll sintattiċi – huma mhux biss utli imma bżonjużi. B'neoloġiżmu qiegħed nifhem vokabolu jew sintagma li ma jkunx ilu li daħal fi lsien, jonkella ma jkunx ilu li beda jintuża b'mod ġdid.

Id-definizzjoni ta' neoloġiżmu tista' tkun dibattuta ferm, u biex niprova nilhaq livell so-disfaċenti ta' ċarezza se nikkwota lil haddiehor³ dwar x'jistgħu jkunu l-parametri li jwasslu biex vokabolu jew sintagma jitqies neoloġiżmu:

a. dijakronija: ma jkunx ilu li feġġ;

b. lessikografija: ma jinstabx fid-dizzjunarji;

ċ. instabilità sistematika: jidher li jkollu instabilità formali (eż., morfoloġika, grafika, fonetika) jew instabilità semantika;

d. psikoloġija: il-kelliema jarawh bħala ġdid.

Fl-eżerċizzju preżenti, se jkollna nirrikorru għan-neoloġiżmu minhabba fir-raġunijiet elenkati matul is-saġġ, u kif se jiġi argumentat fl-aħħar taqsima.

3.1 Il-problema

X'aktarx ir-raġuni ewlenija l-għala l-Malti kurrenti ma jagħzilx tabilhaqq bejn 'nazzjonalità' u 'ċittadinanza' hija għax fl-Ingliż tal-Ingilterra ma hemmx distinzjoni vera bejn iż-

¹ Saġġ inkluz fi Paul Minderhoud et (2009): *Rethinking the Free Movement of Workers: The European Challenges Ahead*, il-Pajjiżi l-Baxxi, pp. 25-38.

² Ngħidu ahna, *Weltanschauung* flok "vizjoni tad-dinja"; *green paper* flok "karta haċċra", *rapprochement* flok "twaqqif mill-ġdid ta' relazzjonijiet kordjali", *entrenched* flok "ittruncirat" jew "ittrinkjat" (kieku dal-kliem jeżisti), eċċ.

³ M. Teresa Cabré, trad. J.A. DeCesaris (1992, 1999): *Terminology. Theory, methods and applications*, John Benjamins Publishing Co., il-Pajjiżi l-Baxxi, p. 205.

żewġ kuncetti, li jintużaw interkambjabbilment⁴.

Mhux biss, imma sa ma Malta kienet kolonja, il-Maltin kienu jafu li huma Maltin imma kellhom nazzjonalità Brittanika.

Però, irid jingħad li mhux fl-Ingliż biss hemm dat-tahwid. Anki fl-ilsien l-iehor li jservi ta' għajn ta' tnebbih għall-Malti nsibu *l'uso non infrequente, anche nei testi legislativi, di «nazionalità» per «cittadinanza», «nazionali» per «cittadini»*⁵.

Nivverifikaw l-asserzjoni li fil-Malti ż-żewġ kuncetti jintużaw interkambjabbilment, daqlikienu kellhom relazzjoni ta' sinonimija, b'titwila lejn id-definizzjonijiet li jagħtuna żewġ dizżjunarji ewlenin.

*Il-Miklem Malti jagħtina: nazzjonalità: stat, qagħda ta' dak li hu nazzjonali, li għandu nazzjon jew li hu tan-nazzjon; [...] għarfien ta' xi hadd bhala ċittadin ta' nazzjon; [...] ċittadinanza*⁶.

*Aquilina jagħtina: nazzjonalità: nationality*⁷ u ma jsemmix *citizenship*. Imbagħad, imma, għal *national* jagħtina aġġ. *nazzjonali [...] n. ċittadin (ta' stat partikolari)*⁸.

Insibu qagħda tixtiebah f'dizżjunarji oħrajn ukoll, anki dawk speċjalizzati. *Il-Lexique des termes juridiques*, ngħidu ahna, jgħidilna li *ressortissant* huwa *individu lié à un État dont il n'a pas, cependant, la nationalité [...] En pratique, il est fait souvent confusion des termes «national» et «ressortissant», ce dernier mot*

⁴ Jekk wiehed jaqra l-*British Nationality Act, 1948* tar-Renju Unit, isib ġa mal-ewwel dispozizzjoni ħjiel ta' x'hemm jistennieh. Filwaqt li t-titolu huwa "*nationality*", id-dispożizzjoni ssemmi *citizen* u *subject*:

PART I

BRITISH NATIONALITY.

1.—(1) Every person who under this Act is a citizen of the United Kingdom and Colonies or who under any enactment for the time being in force in any country mentioned in subsection (3) of this section is a citizen of that country shall by virtue of that citizenship have the status of a British subject.

⁵ V. Crisafulli & D. Nocilla (1977): *Nazione* f' *Enciclopedia del Diritto*, Vol. XXVII, Milan, Giuffrè Editore, pp. 789-790. Irrid inżid, f' dan il-kuntest, li n-nom "*nazionale*" donnu ma jirriżultax fid-dizżjunarji tat-Taljan, tal-anqas f'dawk li fittix jien: ir-Ragazzini (kartaceu) u fis-Sabatini Coletti (*online*). B'danakollu, barra mis-silta li semmejt hawn mill-*Enciclopedia del Diritto* (li hija tal-1977), il-vokabolu "*nazionale*" bit-Taljan, sibtu jintuża f'dawn it-testi wkoll: Ministero per gli Affari Esteri (1868-69): *Bollettino Consolare*, Firenze, p. 587: '*Si tratta di voler fare sopportare al sale impiegato per la salagione delle sardelle [...] pescate dai nostri nazionali*'; D. Giurati (1870): *Giurisprudenza italiana*, Unione tipografica-editrice Torino, Turin, p. 680: '*permettendo all'articolo 29 all'ufficiale consolare di ricevere atti di matrimonio anche tra nazionali e stranieri*'; G. Sandonà (1870): *Trattato di Diritto Internazionale Moderno*, Pellas Editore, Firenze, p. 775: '*In quei paesi poi, nei quali i trattati o gli usi acconsentono agli agenti consolari, che in certi casi possano esercitare una determinata giurisdizione in ordine ai nazionali, questa giurisdizione dovrà contenersi nei limiti che*'; F.P. Contuzzi (1911): *Trattato teorico-pratico di diritto consolare e diplomatico nei raffronti coi codici (civile, commerciale, penale e giudiziario)*, Unione tipografico-editrice torinese, Turin, p. 489: '*Rimpatrio gratuito di marinai ed altri nazionali*'; A. Gilardoni (2005): *Potere & Dominio*, Associazione Culturale Mimesis, Milan, pp. 26: '*La naturalizzazione sarebbe stata un'altra soluzione, ma venne regolarmente scartata, infatti era essenzialmente collegata alla legislazione che riconosceva solo i nazionali come cittadini per diritto di nascita (territorio e sangue*'; u fil-*Convenzione tra il Governo della Repubblica Italiana e il Governo della Repubblica di Estonia per Evitare le Doppie Imposizioni in Materia di Imposte sul Reddito e per Prevenire le Evasioni Fiscali* (iffirmata Ruma fl-20 ta' Marzu 1997), li fl-Artikolu 3(1)(h) tghid hekk: '*il termine "nazionali" designa: (i) le persone fisiche che hanno la nazionalità di uno Stato contraente; (ii) le persone giuridiche, le società di persone, e le associazioni costituite in conformità della legislazione in vigore in uno Stato contraente*'.

⁶ E. Serracino Ingloft (1979): *Il-Miklem Malti*, Vol. VI, Klabb Kotba Maltin, Malta, p. 262.

⁷ J. Aquilina (1990): *Maltese-English Dictionary*, Midsea, Malta, p. 896.

⁸ J. Aquilina (1999): *English-Maltese Dictionary*, pp. 1958-1959. Naturalment, il-preċizzazzjoni li 'ta' stat partikolari' ġeġja mill-ħtieġa li jiddifferenzja minn belt li wkoll jista' jkun *ċittadin*.

*ayant un sens beaucoup plus large*⁹. Però, dal-lessiku ma jagħtiniex definizzjoni ta' *national*.

Xejn ma huwa tal-istagħgib li d-*Dizzjunarju Franċiż-Malti* jagħtina, *ressortissant n.m.*: ċittadin -a -i; tal-pajjiż¹⁰.

Minhabba f'dis-sitwazzjoni ta' konfużjoni, ma għandniex niskantaw li hija Prattika li l-vokabolu *national* jiġi tradott fil-Malti daqslikieku kien *citizen*.

Halli namplifikaw fuqu dan il-punt.

3.2 National (nom)

Il-vokabolu *national* jista' jfisser kemm nom kif ukoll aġġettiv. Fit-tifsira ta' aġġettiv, il-Malti juża 'nazzjonali: l-Innu Nazzjonali, it-tim nazzjonali tal-futbol, il-poeta nazzjonali'. Bħala nom, il-Malti, kif rajna, iqis li 'ċittadin' huwa ekwivalenti għal *national* u *citizen*.

Ejja naraw ftit din l-asserzjoni ssibx konferma f'żewġ għejun: il-legiżlazzjoni Ewropea u l-legiżlazzjoni nazzjonali.

3.2.1 Legiżlazzjoni tal-UE

Tiftixa fil-Euramis għall-konkordanza tal-vokabolu "*national*" ma tagħtix riżultat wiehed, dak li wiehed seta' jobsor. Filwaqt li xi dokumenti fihom *ċittadini*¹¹, iehor fih *sudditi*¹², u – interessantement – *persuni ta' nazzjonalità ta'*¹³. Dan l-aħħar mod kif tittraduci *national* huwa interessanti kemm għax neoloġizmu u kemm għax jirrikonoxxi l-

bżonn li fil-Malti tiġi rispettata d-differenza semantika bejn *citizen* u *national*.

3.2.2 Legiżlazzjoni nazzjonali Maltija

Jidher li fil-legiżlazzjoni speċjali Maltija, il-vokabolu *national* (n.) jiġi tradott konsistentement bħala 'ċittadin'¹⁴. Il-Kostituzzjoni ta' Malta titkellem dwar 'ċittadinanza' u 'citizenship' (Kapitolu III)¹⁵.

4.1 Sinonimija żbaljata?

Diffiċli tirrispondi b'mod skjett u sinċier. Billi, kif rajna, jidher li fl-użu Ingliz ma hemmx tant distinzjoni bejn *nationality* u *citizenship*¹⁶, u lanqas ma hemm fit-Taljan, wiehed jista' jiskuzahom lill-Maltin li huma wkoll ma jagħmlu hiex tali distinzjoni.

Min-naħa l-oħra, hemm sitwazzjonijiet li kjarment jirrikjedu li wiehed jagħraf bejn it-tnejn. Ngħidu aħna, kif tittraduci dal-artikolu tal-*United States Code*?

§ 1408. NATIONALS BUT NOT CITIZENS OF THE UNITED STATES AT BIRTH

Unless otherwise provided in section 1401 of this title, the following shall be nationals, but not citizens, of the United States at birth:

(1) A person born in an outlying possession of the United States on or after the date of formal acquisition of such possession;

(2) A person born outside the United States and its outlying possessions of parents both of whom are nationals, but not citizens, of the United States, and have had a residence

⁹ S. Guinchard & G. Montagnier (2003): *Lexique des termes juridiques*, Dalloz, Pariġi, p. 510.

¹⁰ J. Cutayar (2007): *Dizzjunarju Franċiż-Malti*, L'Harmattan, Pariġi, p. 559.

¹¹ Dok. 31994R0040, 31989L0552, 31971L0118 minn Legis-Juris.

¹² Dok. 31988L0407 minn Legis-Juris; ma hemm l-ebda indikazzjoni li t-test jittratta saltniet, mhux repubbliki.

¹³ Dok. 31994R2100 u 31992R2913 minn Legis-Juris, u dok. 31993L0016 minn Legis-Juris imma li fih hemm taħlita ta' *ċittadini* u *persuni ta' nazzjonalità ta'*.

¹⁴ S.L. 123.129, 123.130, 123.131, 217.05, 217.09, 217.10, 217.12, 217.14, 217.15, u 460.17.

¹⁵ Interessanti l-artikolu 23(2) li jitkellem dwar sudditanza mingħajr ċittadinanza skont il-*British Nationality Act*, 1948.

¹⁶ Il-*Collins English Dictionary* (HarperCollins Publishers, Glasgow, 2006) jagħti dawn id-definizzjonijiet: **citizen**: 'a native registered or naturalized member of a state, nation, or other political community'; **national**: 'noun a citizen or subject'; **nation**: '1. an aggregation of people or peoples of one or more cultures, races, etc, organized into a single state 2. a community of persons not constituting a state but bound by common descent, language, history, etc'.

in the United States, or one of its outlying possessions prior to the birth of such person; [...]

Minn dal-eżempju johroġ ċar li din hija sinonimija żbaljata.

4.2 Definizzjonijiet teoriċi fil-qosor: stat, nazzjon, nazzjonalità

Hemm kunċett ieħor importanti, imma se nhaluh barra: 'poplu'¹⁷.

Id-demografija tgħallimna li jista' jkollok ċittadin tas-Slovakkja li jkun ta' nazzjonalità Unġeriza, jew ċittadin tal-Unġerija li jkun ta' nazzjonalità Slovakka, jew ċittadin tal-Ukraina li jkun ta' nazzjonalità Slovakka. Fir-reġjun tal-Karinzja, fl-Awstrija, insibu ċittadini Awstrijaċi ta' nazzjonalità Slovena. Fil-Latvja, hemm ċittadini Latvjani li huma ta' nazzjonalità Liva.

L-artikolu 51(2) tal-Kostituzzjoni tar-Repubblika Taljana, iqis lilna l-Maltin 'Taljani li ma nappartjenux għar-Repubblika'¹⁸.

Dan għaliex *stat* u *nazzjonalità* ma humiex l-istess kunċett. Fl-istess stat jista' jkollok aktar minn nazzjonalità waħda, u l-istess nazzjonalità tista' tkun mifruxa f'aktar minn stat wiehed²⁰. L-appartenenza għal Stat hija fatt oggettiv (jirriżulta minn passaport, ċertifikat tat-twelid, eċċ.). In-nazzjonalità hija sogġettiva²¹, "realtà spiritwali"²², għax hija r-riżultat ta' sentiment, ta' kondiviżjoni ta' kultura, ilsien, reliġjon, tradizzjonijiet, etnija, *Weltanschauung*, memorja ta' origini komuni, storja, eċċ.²³

Min-naħa l-oħra, għandna konfużjoni lessikali anki fejn jidhol l-Istat²⁴. Nghidu ahna, l-organizzazzjoni internazzjonali tal-Istati jisimha Nazzjonijiet Uniti (jew Ġnus Magħquda). Żewġ mistqosijiet: 1. Nazzjon = Ġens? 2. Nazzjonijiet Uniti = in-nazzjonijiet (eż. in-nazzjon Katalan) jew = l-istati jew = l-istat bħala inkarnazzjoni tan-nazzjon? Skont l-Artikolu 1 tal-Konvenzjoni ta' Montevideo dwar il-Jeddijiet²⁵ u d-Dmirijiet tal-Istati tal-

¹⁷ Il-qarrej hu rimandat għal V. Crisafulli & D. Nocilla, *op. cit.*, pp. 811 *et seq.*

¹⁸ Flimkien ma' oħrajn, bħad-Dalmati, il-Korsikani, it-Tiċiniżi, l-Istrijani, eċċ. L-art. 51 jgħid li '*La legge può, per l'ammissione ai pubblici uffici e alle cariche elettive, parificare ai cittadini gli italiani non appartenenti alla Repubblica*'. Dan hu l-uniku mument meta l-Kostituzzjoni Taljana tagħzel bejn *nazzjon* u *Stat* – ara V. Crisafulli & D. Nocilla, *op. cit.*, p. 806. L-ghajn li użajt għalbiex nasal għal elenku tal-ġnus Taljani mhux appartenenti għar-Repubblika (fejn jissemmew speċifikament il-Maltin) kien il-ktieb ta' Giuseppe Biscottini, *Manuale di Diritto Consolare*, Cedam Padwa, 1969."

¹⁹ Fil-bidu, in-nozzjoni ta' *Stat* kienet distinta minn dik ta' *nazzjon*: "*L'idée de nation apparaît en France avec la Révolution française. Aux yeux des révolutionnaires français, la nation comment élément constitutif de l'Etat, s'oppose au Roi. A la maxime de Louis XIV : « L'Etat c'est moi », les révolutionnaires rétorquent que l'Etat n'est rien d'autre que la personnification de la nation. Par nation, il faut entendre la collectivité, le peuple, l'ensemble des citoyens*" – E. Nguyen (1998): *Les Nationalismes en Europe*, Le Monde, Pariġi, p. 17. Bil-multikulturalizmu u minhabba fil-globalizzazzjoni, "*le morcellement identitaire qu'impliquerait l'affirmation des intérêts communautaires et des particularismes culturels et ethniques aboutirait au repli du citoyen sue le groupe religieux ou ethnique. La communauté se substituerait à l'Etat. La nation se retrouverait éclatée en minorités éparpillées que rien ne lierait les une aux autres et que tout opposerait. La citoyenneté se diluerait et perdrait toute vision partagée de l'avenir. L'Etat n'aurait plus pour fonction que d'assurer la coexistence des communautés. L'Etat-nation deviendrait un « Etat sans nation »*" – *ibid.*, pp. 101-102. Bejn il-bidu u t-"umiem", insibu li "*the system of European states came into being at the Treaty of Westphalia in 1648 [and] it was not until the nineteenth century that these states began to be converted into 'nation-states', and hence a system of nation-states came into being*" – A.D. Smith (1986, 1988): *The Ethnic Origins of Nations*, Blackwell Publishers, Oxford, p. 11.

²⁰ Wiehed jista' jitellem dwar "*la distinzione tra nazioni «territoriali» e nazioni (soltanto) «culturali»*" – V. Crisafulli & D. Nocilla, *op. cit.*, p. 791.

²¹ "*Nel quadro di impostazione lato sensu idealistiche, la nazione [viene] assunta come rappresentazione psichica o fatto di coscienza interiore (coscienza e volontà di essere nazione)*" – V. Crisafulli & D. Nocilla, *op. cit.*, p. 792.

²² *Ibid.*, p. 802.

²³ *Ibid.*, pp. 795-798.

²⁴ Għal taħdita interessanti dwar l-Istat mil-lat teoriko-kostituzzjonali ara l-*Enciclopedia del Diritto*, Vol. XLIII, Giuffrè Editore, Milan, pp. 759 *et seq.*

²⁵ Nghid *jedd*, għax nimxi mal-mudell tal-Kodiċi Ċivili li juża *jedd* għal *right* biex iħalli *dritt* għat-tifsira ta' *law*.

1933, ‘l-Istat bhala persuna tad-dritt internazzjonali għandu jippossjedi l-kwalifiki li ġejjin:

(a) popolazzjoni permanenti; (b) territorju definit; (ċ) gvern; u (d) il-kapaċità li jidhol f’relazzjonijiet ma’ Stati oħrajn²⁶. Is-sentiment ta’ appartenenza nazzjonali ma jissemmiex.

Filwaqt, għalhekk, li nistgħu nikkonstataw minghajr xkiel li hemm konfużjoni lessikali, nistgħu nikkonstataw ukoll, u bl-istess nuqqas ta’ xkiel, li ma hemm l-ebda konfużjoni fuq livell semantiku. Huwa ċar li, semantikament, ‘nazzjonalità’ ma tfissirx ‘ċittadinanza’ billi tal-ewwel hija appartenenza ‘soġġettiva’ mentri tat-tieni hija appartenenza ‘ogġettiva’. Li s-soġġettiv jisfa mgħolli għall-ogġettiv hi fallaċja komuni. Il-proposta tiegħi hi li l-problema tal-konfużjoni lessikali tissolva billi l-kjarezza

semantika²⁷ tiġi imposta anki fuq il-livell lessikali.

5. Soluzzjoni

Tabilhaqq is-soluzzjoni intelligenti li wiehed isib fil-leġislazzjoni Ewropea, jiġifieri l-idea ta’ “persuna li għandha n-nazzjonalità ta’”, hija semantikament preċiża (*dik* hi t-tifsira ta’ *national* (n.)). Madankollu, jidhirli li għandha tliet żvantaġġi:

(i) Billi hija parafrasi mhux vokabolu, tikkawża dissonanza stilistika bejn it-Test Originarju u t-Test Destinatarju.

(ii) Iddahhal element ta’ instabilità semantika billi donnha tagħti lok għal xi implikazzjoni bejn ‘ċittadin’ (*i.e.*, mhux ‘persuna li għandha ċ-ċittadinanza ta’’) u ‘persuna li għandha n-nazzjonalità ta’”.

(iii) Hija pedantika.



²⁶ Hemm min jinterpreta l-kwalifika (d) bhala manifestazzjoni tal-kwalifika (ċ), ċjoè li tkun tista’ tidhol f’relazzjonijiet ma’ Stati oħrajn sempliċement għax għandek gvern. (*Traduzzjoni tal-awtur*)

²⁷ Kjarezza fis-sens li nafu li huma żewġ kunċetti differenti, mhux li nafu sewwasew kull kunċett x’inhu.

Minhabba f'dawn it-tliet oggezzjonijiet, nipp-ropni li s-soluzzjoni tkun il-holqien tan-nom "nazzjonal" bhala l-ekwivalenti ta' *national* (n.), galadarba digà jezisti l-aggettiv 'nazzjonali'. B'hekk inkunu fil-qagħda li jkollna 'nazzjonali' għal *national* (agğ) u 'nazzjonal' għal *national* (n.).

Nom	Aggettiv
l-editorjal	editorjali
l-essenzjal	essenzjali
il-kapital	kapitali
il-kriminal	kriminali
il-lokal	lokali
il-manwal	manwali
il-mineral	minerali
il-moral	moral
in-natural	naturali
in-normal	normali
l-oral	orali
il-principjal	principali
it-total	totali
l-uffiċjal	uffiċjali
il-verbal	verbali

Dan ikun skont il-mudell:
Naturalment, hemm l-eċċezzjoni ta' 'liberali' / 'liberali'.

Il-problema li ftahna biha, nistgħu issa nagħtuha soluzzjoni. It-titlu *Free movement of workers: From Third Country National to Citizen of the Union* ikun jista' faċilment u bl-akbar ċarezza jinqaleb f'*Il-moviment hieles tal-haddiema: Minn nazzjonal ta' pajjiż terz għal ċittadin tal-Unjoni*.

Dr Sammut huwa traduttur mal-Parlament Ewropew

Stedina għall-kontributi
Inhegğgukom tibqgħu tibagħtu l-kontributi tagħkom fuq temi li huma ta' interess u li jqajmu diskussjoni.
Hajr lil kulhadd.

Income u Revenue
Reuben Seychell

1. Daħla

Spiss u skorrettement hemm min ma jiddistingwixxix bejn *income* u *revenue*, tant li għat-tnejn, bil-Malti, juża 'dħul'. Dan mhuwiex każ ta' sinonimija fl-Ingliż, imma bil-kontra. Fil-Malti tinholoq omonimija, xi haġa li terminoloġikament u fil-lingwağğ xjentifiku hija inaċċettabbli¹. Barra minn hekk, l-argument li l-Malti lessikament huwa nieqes mir-rappreżentazzjoni ta' differenza bħal din huwa skorrett, għaliex fil-lessiku Malti digà jezistu l-lessemi neċessarji korrispondenti ma' huthom barranin.

2. Mhumiex sinonimi

Revenue huwa wiehed mill-fatturi ta' *income*. Fil-fatt, fi kliem sempliċi *revenue* tirreferi għall-flussi kollha ta' fondi li tirċievi entità (probabbilment, relatriċi) iġġenerati mill-operazzjonijiet tagħha bħal bejgh ta' prodotti jew servizzi (jew ġbir ta' taxxi fil-każ ta' entità pubblika). *Income* jirreferi għall-gwadanji jew profitti ġġenerati mill-operazzjonijiet ladarba tnaqqas l-ispejjeż kollha mir-*revenue*. Għalhekk, matematikament huwa wkoll impossibbli li tipprova tirrappreżenta lit-tnejn li huma bl-istess kelma. Li kellna nesprimu relazzjoni ġenerika bejn it-tnejn, ikollna xi haġa simili: *income = revenue – expenditure*

Għaldaqstant, hija matematikament impossibbli li tesprimiha: *dħul = dħul – nefqa*².

2.1 Dissezzjoni: Revenue

EN	MT	IT	FR
revenue	dħul	entrate ³	recettes ⁴
turnover	fatturat	fatturato	chiffre d'affaires

¹ Ara l-punt 7.2 tal-ISO704: 2009, Terminology work — Principles and methods.

² L-impossibilità matematika ta' $x=x-y$.

³ Ara s-sit tad-Dipartiment tal-Finanzi tal-Italja: <http://www.finanze.it>

⁴ Ara s-sit tal-Ministeru tal-Ekonomija, il-Finanzi u l-

Fil-kontabilità, *revenue*⁵ hija l-ewwel entrata fir-rapport tal-profitti u t-telf (ir-rapport tal-introjtu jew *income statement*). *Revenue* huwa element important biex titkejjel il-prestazzjoni ta' entità, sew jekk impriża privata sew jekk pubblika (inkluż l-amministrazzjoni pubblika⁶), prattikament b'kemm il-flussi deklin tal-assi (*revenue*) jpaċu l-flussi herġin tal-assi (*expenditure*).

Fil-każ ta' impriża, *revenue* huwa magħmul mill-gwadanji *plus* il-kost tal-prodotti (oġġetti u/jew servizzi) mibjugħa. *Net revenue* huwa l-valur tal-prodotti mibjugħa *minus* il-valur tal-prodotti rritornati (eż. minhabba hsarat jew jeddijiet ta' ritorn⁷). Filwaqt li r-*revenue* tal-Gvern jinkludi l-ammonti kollha tal-flus (minn taxxi u/jew drittijiet) irċevuti minn ghejun barra mill-entitajiet tal-Gvern.

Fil-kamp tal-privat, *revenue* bhala terminu EN huwa terminu Amerikan u fl-Ewropa (inkluż fl-Ingilterra) jintuża aktar *turnover* (differenti minn *turnover* tal-assi fl-Amerikan fil-kontabilità).

2.2 Dissezzjoni: *Income*

EN	MT	IT	FR
income	introjtu	reddito	revenue
return	redditu	ritorno / reddito	retour / rendement

Income huwa t-total tal-konsum u t-tfaddil ta' entità f'perjodu speċifiku espress f'termini monetarji⁸. Fil-livell tal-abitazzjonijiet u l-individwi, *income* huwa l-ammont tal-pagi, salarji, profitti, imġax riċevut, kirjiet u kull forma ta' qligħ ieħor riċevut f'perjodu speċifiku⁹. Fl-ekonomija, *income* jirreferi għall-akkumululu tal-kapaċità ta' konsum monetarju u nonmonetarju; dak monetarju jintuża bhala indikatur tal-*income* totali. Fil-kontabilità *income* huwa użat l-aktar bhala *net income*, li huwa ekwivalenti għall-profitt, hekk kif jidher fl-*income statement* (ir-rapport tal-introjtu) magħruf ukoll bhala r-rapport tal-profitti u t-telf. *Net income* huwa ekwivalenti għar-*revenues* totali *minus* l-ispejjeż kollha. L-*income* mill-investimenti u l-istrumenti finanzjarji jissejjah *return* u għalhekk insibu termini oħra bhal *rate of return (ROI)* eċċ¹⁰.

Fil-kejl tal-ekonomija, *income* huwa element importanti f'wieħed minn tliet mekkaniżmi. L-ekonomija tista' titkejjel permezz tal-*Gross Product (Domestic/National)*¹¹, tal-*Gross Expenditure (Domestic/National)* jew tal-*Gross Income (Domestic/National)*. Suppost li, irrispettivament minn liema mekkaniżmu tuża, tasal għall-istess riżultat. Il-mekkanizmu tal-*income*¹² jahdem billi jgħodd l-*incomes* kollha (u mhux ir-*revenues*¹³) li jithallsu f'pagi, salarji u remunerazzjoni supplementari lill-abitazzjonijiet, profitti tal-impriži u kirjiet¹⁴. Biex nikkonkludu, fl-ebda mument ma jkun involut ir-*revenue* f'dan il-proċess.

⁵ Għall-iskop ta' dan l-artiklu, fil-kumplament tat-test qed nuża t-termini rilevanti bl-Ingliż (EN) sabiex nevita preġudizzji lingwistiċi u l-Latin għall-operazzjonijiet matematiċi għaċ-ċarezza.

⁶ BI-EN "general government". Ara wkoll l-Att dwar l-Amministrazzjoni Pubblika, Kap. 497 tal-Liġijiet ta' Malta.

⁷ Ċertament differenti minn *net income*, li kif naraw aktar tard huwa "*total revenues*" *minus* "*all expenses*".

⁸ Barr, N. (2004). Problems and definition of measurement. Fi *Economics of the welfare state*. New York: Oxford University Press.

⁹ Case, K. & Fair, R. (2007). *Principles of Economics*. Upper Saddle River, NJ: Pearson Education.

¹⁰ Mhuwiex l-iskop tiegħi li f' dan l-artiklu nidhol fid-dettall tar-relazzjoni eżatta bejn *income* u *return* għalkemm hemm saffi u diversi tipi ta' relazzjonijiet bejniethom.

¹¹ Distinzjoni bejn l-attività li ssehh fit-territorju tal-Istat jew dik li tappartjeni lill-Istat imma mhux bilfors issehh fit-territorju tiegħu.

¹² F'Taljan sempliċi: "*la somma dei redditi dei lavoratori e dei profitti delle imprese*".

¹³ Li kieku jgħodd ir-*revenues* id-daqs tal-ekonomija jkun bil-wisq akbar, u għalhekk ukoll huwa neċessarju li bil-MT ma jintużax l-istess terminu għal *revenue* u *income*.

¹⁴ Biex ikun ekwivalenti għall-Prodott Gross, jingħaddu wkoll it-taxxi indiretti nieqes is-sussidji u jitnaqqas id-deprezzament.

3. Distinzjoni bil-Malti

Id-dizzjunarji disponibbli, maħsuba biex jirreġistraw il-lessiku, ma jgħinuniex f'din id-distinzjoni teknika¹⁵. Madankollu, jekk wiehed ihares lejn il-liġijiet ta' Malta, proprju lejn dawk li jittrattaw b'mod tekniku l-qasam konċernat, jiltaqa' mad-distinzjoni ċara bejn *income* u *revenue*. Fil-livell tal-entitajiet privati (inklużi individwi u abitazzjonijiet) fl-*Income Tax Act*¹⁶, tinżamm id-distinzjoni billi fil-verżjoni Maltija nżammet *income*¹⁷, flok 'dħul' li ntużat għal *revenue*. L-istess preċiż jagħmel l-Att dwar l-Amministrazzjoni tat-Taxxa (il-Kapitolu 372). Fuq il-livell ta' kejl tal-ekonomija, jekk wiehed jara l-uniku att li jittratta dan is-sugġett fil-liġijiet ta' Malta, il-Kapitolu 209, l-Att dwar id-Dħul ta' Malta bhala Membru tal-Fond Monetarju Internazzjonali (Att tal-1968), *national income* korrettament ma jissejjaħx 'dħul nazzjonali' imma 'introjtu nazzjonali'. Jekk wiehed jirreferi għat-Trattati tal-Unjoni Ewropea, dawn jiddistingwu bejn *revenue* (dħul) u *income* (introjtu); partikolarment fejn jiġu ttrattati kwestjonijiet ekonomiċi u

monetarji, pereżempju fil-Protokoll 4¹⁸. Meta wiehed jirreferi għal Trattat ieħor, did-darba purament fuq tema finanzjarja u ekonomika, li Malta hija aderenti fih u li huwa disponibbli bil-Malti, it-Trattat dwar il-Mekkaniżmu Ewropew ta' Stabbiltà, din id-distinzjoni tinżamm u jitkellem fuq 'introjtu nett' (*net income*, EN), introjtu (*income*, EN), taxa nazzjonali fuq l-introjtu (*national income tax*), u introjtu nazzjonali gross – ING (*Gross National Income - GNI*, EN).

4. Konkluzjoni

Ma għandix aktar xi nżid, għajr il-ħsieb li fil-lingwaġġ tekniku l-omonimija mahluqa bl-użu ta' *dħul* biex fl-istess qasam tirreferi għal żewġ kunċetti differenti, *income* u *revenue*, mhux biss tmur kontra l-istandards internazzjonali tat-terminologija¹⁹ u l-prinċipji tax-xjenza imma tohloq disservizz għall-qarrej tekniku li jispiċċa jirrikorri għal lingwa barranija biex jagħraf id-differenzi kunċettwali.

Dan l-artiklu gie ppubblikat għall-ewwel darba fis-sit www.termal.eu

Reuben Seychell huwa terminologu mal-Kummissjoni Ewropea



Traduzzjoni ta' min joqghod fuqha: Fuq dan il-bank fir-raħal ta' Zermatt, l-Isvizzera, insibu eżempju ta' kif, f'kuntesti mhux tekniċi, traduzzjoni tas-sens u mhux kelma b'kelma toħroġ isbah u aktar b'saħħitha.

Ritratt: Alessandro Mangion

¹⁵ U għaliex proprju huma dizzjunarji li jaqdu funzjoni lessika aktar milli wahda terminologika.

¹⁶ Kap. 123 tal-Liġijiet ta' Malta, bil-Malti msejjaħ l-Att dwar it-Taxxa fuq l-*Income*.

¹⁷ Jonqos li juża kelma bil-Malti fit-test Malti.

¹⁸ It-Trattat dwar l-Unjoni Ewropew u t-Trattat dwar il-Funzjonament tal-Unjoni Ewropea, il-Protokoll Nru 4 Dwar l-Istatuti tas-Sistema Ewropea ta' Banek Ċentrali u tal-Bank Ċentrali Ewropew.

¹⁹ Ara ISO 704:2009 – *Terminology work – Principles and methods*.

MILL-GĦATBA 'L BARRA

Aspetti Ohra

It-traduzzjoni fil-Kumitat tar-Reġjuni u fil-Kumitat Ekonomiku u Soċjali Ewropew

Pawlu Buhagiar

In-nannu tiegħi kien jgħid li ż-żgħir kollu helu, barra l-paga, naturalment!

Il-Kumitat tar-Reġjuni u l-Kumitat Ekonomiku u Soċjali Ewropew għandhom numru ta' servizzi kongunti. Fost dawn hemm is-servizz tat-traduzzjoni. L-unità Maltija tat-traduzzjoni, li hi l-iżgħar waħda fost l-unitajiet li jwettqu din il-hidma, għandha tmax-il traduttur, erba' assistenti u kap. Xogħolha hu li tittraduċi dokumenti użati mill-membri taż-żewġ kumitati għad-diversi laqgħat tagħhom kif ukoll numru ta' dokumenti oħrajn.

Għalkemm hemm numru ta' dokumenti li l-unità tagħna hi eżentata minnhom minhabba d-daqs tagħha (unità tipika fiha 15-il traduttur), xorta jkollna niffaċċjaw il-mewġ ta' emendi li l-membri jagħmlu għad-dokumenti tagħhom qabel il-laqgħat prinċipali tagħhom. Nghidu aħna, dokument medju ta' 15-il paġna jista' jasal li jkollu hamsin, mitt emenda, li kollha jridu jiġu tradotti fi ffit hin.

L-unità tagħmel l-almu tagħha biex tipparteċipa fil-bini tat-terminoloġija bil-Malti. Dan isir b'kollaborazzjoni mal-unitajiet l-oħrajn tat-traduzzjoni Maltin, speċjalment dawk tal-Kummissjoni u dan minhabba li l-membri taż-żewġ Kumitati jfasslu opinjonijiet fuq dokumenti tal-Kummissjoni, li bosta drabi jkunu diġà ġew tradotti fi lsienna. L-unità tagħna hi wkoll waħda mill-aktar attivi fi proġetti terminoloġiċi interni, l-aktar għaliex inhossu l-htieġa li nibnu fuq dak li hallewlna ta' qabilna u nżommuh haj.

Barra l-enfasi li d-dokumenti tradotti johorġu kollha fil-hin mitlub (u din fiha nnifisha

mhijiex hidma faċli, kif jaf kull traduttur), l-unità tinsisti fuq il-kwalità, b'reviżjoni ta' madwar 80% tad-dokumenti u b'reviżjoni doppja għad-dokumenti l-aktar importanti.

Is-sena li għaddiet l-unità esternalizzat madwar 5% tad-dokumenti, perċentwal tassew baxx meta mqabbel ma' istituzzjonijiet oħrajn, u dan ifisser li hemm bilanċ tajjeb bejn ix-xogħol li nintalbu nagħmlu u n-nies disponibbli biex jagħmluh. L-esternalizzazzjoni ssir meta jkun hemm kollegi li għal xi raġuni jew oħra ma jkunux fuq ix-xogħol jew minhabba li l-volum tax-xogħol imqabbel ma' min jagħmlu jkun kbir wisq.

Din is-sena ser nibdew ukoll l-iskema tat-telexogħol. Erba' traduttori, jiġifieri terz tat-traduttori fl-unità, ser ikunu qed jieħdu sehem f'din l-iskema bi prova għal sena. Hi sfida ġdida għalina iżda nilqgħuha għaliex fiha naraw il-futur. Se tagħmel lill-membri tal-unità aktar kuntenti u tista' żżid l-efficjenza b'diversi modi.

Haġa tipika tal-unità tagħna huma dawk li nsejhu l-laqgħat tar-reviżjoni, li jsiru fl-hekk imsejha Kamra Maltija (fejn niehdu wkoll it-te flimkien meta jkun hemm il-hin). Kull traduttur hu mhegġeġ inizzel fuq lista li għandna fuq l-intranet id-diffikultajiet li jiltaqa' magħhom meta jkun qed jirrevedi. Dawn niddiskutuhom flimkien, mhux biex nippruvaw naslu għal xi omoġenità artifiċjali, iżda biex inhaffu l-hajja ta' xulxin, inżidu s-sens ta' sigurtà f'xogħolna u nnaqqsu l-biża' li nizzbaljaw (għal din ir-raġuni ġieli nistaqsu l-opinjoni tat-terminoloġi f'unitajiet oħrajn, li dejjem jikkooperaw magħna).

B'mod ġenerali l-hajja fil-Kumitati, għalkemm mimlija hidma, hi rilassata, bin-nies malajr isiru jafu lil xulxin. Dan hu wiehed mill-

vantaġġi ta' li tkun żgħir. Hawn ukoll sens san ta' appartenenza li jhegġeg lin-nies jahdmu aktar. Minhabba l-pożizzjoni tagħna fi Brussell mhuwiex daqshekk diffiċli li jinstabu nies li jixtiequ jiġu jahdmu magħna.

Is-sitwazzjoni sa issa ppermettiet li t-tradutturi jkunu jistghu jinghataw tahrig fil-lingwi waqt il-hin tax-xogħol. Mhijex haġa rari li traduttur jahdem fuq dokumenti minn tlieta jew erba' lingwi f'jum wiehed.

Is-servizz tat-traduzzjoni tal-Kumitati juża s-sistema tat-tliet lingwi *pivot* (Ingliz, Franciz, Germaniz) u ta' zewġ lingwi *semi-pivot* (Taljan, Spanjol, għal xi zmien kien hemm ukoll il-Pollakk ma' dawn). It-traduzzjoni diretta hi madankollu mhegġa, l-aktar meta qed nitkellmu fuq dokumenti qosra li jridu jkun lesti malajr. L-unità Maltija tista' toffri traduzzjoni diretta minn disa' lingwi Ewropej. Madankollu, il-maġġoranza tad-dokumenti li nitraduċu u nirvedu huma mill-Ingliz u mill-Franciz.

Dr Buhagiar huwa l-kap tas-Servizz tat-Traduzzjoni tal-Kumitat Tar-Reġjuni / Kumitat Ekonomiku u Soċjali Ewropew

~ ~ ~

L-esperjenza ta' zewġ tradutturi stagiaires mad-Dipartiment Malti tad-DĠT
Nadia Galea u Karen Aquilina

Bejn l-1 t'Ottubru 2011 u t-28 ta' Frar 2012, tliet studenti tal-Masters tat-Traduzzjoni fl-Università ta' Malta kellhom l-opportunità li jqattgħu hames xhur ta' apprendistat mad-Dipartiment tal-Malti tad-DĠT Traduzzjoni tal-Kummissjoni Ewropea, fil-Lussemburgu.

Għal aktar tagħrif dwar l-apprendistat mad-Dipartiment tal-Malti tad-DĠT, żur il-paġna tat-Traineeships Office: http://ec.europa.eu/stages/index_en.htm. Inhegġgukom tapplikaw u tingħaqdu magħna!

Nadia Galea

Meta kont smajt b'dan l-apprendistat mikolli ngħid li għall-bidu ma kontx deciza jekk napplikax jew le, iżda aktar ma bdejt nirrifletti fuq il-haġa aktar bdejt ngħid illi kieku din tkun opportunità ta' darba fejn inkun nista' nisfrutta l-kapaċitajiet tiegħi u nagħmel użu minn dak kollu li tghallimt u dak kollu li hdimt għalih.

B'hekk iddecidejt li napplika, iżda l-inqas haġa li kont qed nistenna fir-realtà kienet l-aħbar li ntgħazilt biex nitla' l-Lussemburgu. Ikolli nammetti li t-tluq minn Malta ma kienx xi wiehed faċli, iżda ladarba dhalt fl-atmosfera tax-xogħol u sibt kollegi tax-xogħol li laqghuni u li dejjem għenuni f'kulma kelli bżonn, insejt il-ħsibijiet negattivi kollha u bdejt ingawdi din l-esperjenza bl-aktar mod pożittiv.

Kelli l-opportunità li nagħmel traduzzjonijiet fuq diversi suġġetti, li minnhom tghallimt hafna għaliex kelli ċ-ċans inwessa' l-kapaċitajiet tiegħi li, sa qabel ma ġejt hawn, kienu limitati għat-traduzzjonijiet li kont nagħmel l-Università. L-ambjent tax-xogħol kien wiehed mill-isbah, fejn tiltaqa' ma' hafna nies godda b'kulturi u drawwiet differenti. Fl-ewwel ftit jiem ġejna mharrġa fl-użu tal-għodod tat-traduzzjoni, bħat-*Tradesk* u t-*Translator's Workbench*, kif ukoll fl-użu ta' riżorsi bħall-*Euramis*, il-*Quest*, il-*IATE* u l-*Eur-Lex* li, minkejja li mal-ewwel daqqa t'għajn ftit minnhom forsi jidhru daqsxejn ikkumplikati, wiehed malajr jinduna kemm fil-verità huwa faċli biex tużahom u kemm ihaffu x-xogħol u jgħinu biex tinzamm il-konformità fit-terminologija.

Barra minn hekk, mal-grupp tal-apprendisti kellna diversi attivitajiet interessanti, fosthom żjarat fi Brussell kif ukoll opportunità li nsegwu seduta fil-Qorti tal-Ġustizzja. Il-Lussemburgu huwa post kwiet u mill-isbah, u wiehed mill-ikbar vantaġġi tiegħu huwa li f'inqas minn siegħa bil-ferrovija tasal Franza,



Karen Aquilina, Nadia Galea, Graziella Bonnici. Ritratti: Nicky Farrugia.

il-Belġju jew il-Ġermanja! Nixtieq inhegġeg lil kull min hu interessat li jahdem f'dan il-qasam biex japplika għal dawn l-apprendistati. Thallux il-biżgħat jirrbukom, għaliex nista' nassigurakom li hija esperjenza li tagħtik sodisfazzjon kbir u li titgħallem hafna minnha. Nawgura lil dawk kollha li japplikaw xi darba jew li ohra jmisshom huma wkoll.

...

Karen Aquilina

L-uniċi kelmiet li jistgħu jiġuni f'mohhi biex niddeskrivi dan il-perjodu ta' hames xhur fil-Lussemburgu huma biss "esperjenza sabiħa u indimentikabbli". Qed ngħid hekk mhux biss mill-aspett professjonali iżda wkoll minn dak soċjali.

Ftit jiem wara li wasalt il-Lussemburgu sirna nafu lill-partecipanti stagiaires l-ohra fil-grupp tagħna. Awtomatikament bdejna nithalltu u naqsmu l-opinjoni tagħna, u kien mill-bidu nett li bdejt ninnota l-baħar jaqsam li hemm bejn il-kultura u l-mentalità tagħna l-Maltin u dik tal-barranin. Mill-banda l-ohra nista' ngħid li l-Maltin tal-Lussemburgu laqgħuni bi hgarhom u kienu ta' ghajnunna kbira kemm waqt il-hin tax-xogħol kif ukoll waqt il-hin tad-divertiment.

L-iskop ewlieni ta' din l-esperjenza kien li npoġġi t-tagħlim tiegħi mill-Università fil-qasam tat-traduzzjoni fil-prattika u ntejjeb il-

kapaċitajiet tiegħi bhala traduttriċi. Sinċerament inhoss li dan l-iskop intlaħaq, iżda aktar minn hekk tghallimt nuża aħjar l-ghodda mehtieġa għat-traduzzjoni. Jien u nahdem mill-qrib mal-kollegi tal-unità tiegħi ksibt mingħandhom informazzjoni utli hafna dwar it-traduzzjoni, li nqis bhala wiehed mill-akkwisti vantaġġu ta' din l-esperjenza.

Ma jiddispjaċini xejn li għamilt dan il-pass biex niġi nagħmel dan l-istage. Ghalkemm kien hemm l-iżvantaġġ li kelli nħalli lill-familja u l-hbieb warajja Malta, hemm hafna affarijiet pożittivi li akkwistajt minn din l-esperjenza. Filwaqt li niringrazzja lill-kollegi u lill-hbieb kollha taż-żmien sabiħ li qattajt mad-DGT, nispera li fil-futur qarib terġa' tiġini l-opportunità li nerġa' niġi nżurkom.

~ ~ ~

Il-ponot f'wiċċ il-Malti

John Zammit

Dan l-aħhar kelli l-okkazjoni nitkellem fiċ-ċerimonja tal-ghoti taċ-Ċertifikat fil-Qari tal-Provi bil-Malti u taċ-Ċertifikat fil-Malti bhala Lingwa Barranija, li saret l-Università ta' Malta. Kienet għaliya okkazjoni biex nifrah ma' dawk li studjaw u thabtu biex ġew ċertifikati bhala qarrejja tal-provi bil-Malti u mal-barranin li tghallmu l-Malti.

Il-korsijiet li għamlu huma żvilupp riċenti fil-ilsien Malti. Il-Malti għaddej minn hafna li hu tajjeb. Illum għandna Kunsill Nazzjonali tal-Ilsien Malti, li twaqqaf b'liġi seba' snin ilu u li qed jirsisti biex jagħmel passi li messhom ilhom li saru. Hu Kunsill li għandu awtorità bhala istituzzjoni tal-Istat; Kunsill li l-hegġa ta' hafna għall-Malti qed jiġborha fejn tista' tagħmel aktar ġid. Għandna Awtorità tax-Xandir li tahdem f'qasam kruċjali biex thegġeg u twissi lil dawk li jahdmu fix-xandir halli jtejbu l-mod kif jirkellmu bil-Malti, li fil-każ tax-xandara jinfluwenza lil hafna nies, l-aktar liż-żghar. Għadna kif fakkarna 20 sena ta' liberalizzazzjoni tax-xandir bir-radju u t-

televiżjoni – 20 sena li stabbilew il-predominanza tal-Malti bhala l-ilsien haj li kwazi l-Maltin kollha jużaw biex jikkomunikaw u jiksbu l-informazzjoni bil-mezzi tal-komunikazzjoni tal-massa.

Illum il-ġurnata qed ingawdu l-frott tal-gharfien li tat l-Unjoni Ewropea lill-ilsien Malti bhala wiehed mill-ilsna ufficjali taghha. Kuljum, tradutturi u interpreti qed jaqilbu kitbiet u diskorsi ghall-Malti u mill-Malti. Hemm saħansitra tradutturi barranin li tgħallmu l-Malti. Fl-istess hin, hawn kuxjenza hafna akbar fost il-Maltin – u anke fost il-barranin li joqogħdu Malta – favur il-Malti bhala lsien ta' prestigju b'mod magħruf u ċar kif jinkiteb. F'Malta illum għandna kumpaniji barranin – insemmi bhala xempji lill-HSBC u lill-Arriva – li qed jagħtu lilna l-Maltin eżempju bil-Malti tajjeb li jużaw u bir-reklami tagħhom bil-Malti.

Id-dibattitu haj u Mediterranju li kultant ikollna dwar il-Malti juri li l-Maltin lill-Malti jhobbuh. U mhux biss dawk li joqogħdu fil-gzejjer Maltin. Dan l-aħħar żort l-Awstralja, u hemm ukoll rajt hegga fost l-emigranti biex jaraw il-Malti jizviluppa. Rajt Awstraljani ta' nisel Malti li trabbew jirkellmu bl-Ingliż imma li issa bdew jirkellmu l-Malti għax jixtiequ jirkellmuh sewwa.

Għandna letteratura hierga bil-Malti f'hafna oqsma. Għandna mijiet ta' pubblikazzjonijiet bil-Malti kull sena li qed jirnexxu minkejja l-popolazzjoni zghira taghna, għax il-Maltin iriduhom u jixtruhom. Il-Fiera tal-Ktieb hi xhieda ċara ta' dan. Għandna numru sabih ta' studenti li jagħzlu li jistudjaw il-Malti fil-livell avanzat.

Fl-aħħar seba' snin dawn zdieđu sew. Seba' snin ilu, l-istudenti li kienu għazlu l-Ingliż fil-livell avanzat kienu d-doppju ta' dawk li kienu għazlu l-Malti, li kien daqs it-Taljan. Fl-2010, l-istudenti li għazlu l-Malti u l-Ingliż fil-livell avanzat kienu ndaqs, it-tnejn id-doppju tat-Taljan.

Dawn huma sinjali ta' lsien haj u enerġetiku – ngħid jien, ilsien zagħżuġ li, bħal kulhadd, fi żmien l-izvilupp jizgarra xi darba jew aktar, titlagħlu xi punta f'wiċċu, u forsi l-enerġija tiegħu ma jużahix bl-aħjar mod. Għandu koċċ ponot il-Malti; u bħaż-żgħażaġħ ahna u nharsu fil-mera kultant narawhom akbar milli fil-fatt huma u nqisuhom għalihom wahedhom bla kuntest.

Imma nsemmuhom, għax irridu nfejquhom:

- Malti mhux tajjeb fix-xandir li jdarri lin-nies jirkellmu b'Malti hażin;
- il-lingwaġġ kumplikat tal-ġurnalisti li donnhom jippruvaw jirkellmu stramb halli n-nies jaħsbu li huma għorrief;
- il-pubblikazzjonijiet ta' kull xorta – tal-awtoritajiet, tal-partiti, tad-ditti, tal-ghaqdijiet – b'Malti li jista' jkun ferm aħjar;
- il-Malti tekniku li n-nies ma jifhmux, speċjalment f'oqsma importanti għall-hajja anke personali;
- ir-reżistenza li niktbu messaġġi u emails bil-Malti lin-nies li meta niltaqgħu magħhom nitkellmu magħhom bil-Malti;
- il-binja hażina tas-sentenzi speċjalment meta nittraduċu minn lingwi oħrajn;
- in-nuqqas ta' siti bil-Malti fuq l-internet, fejn il-Malti jidher li għadu ma nifidix biżżejjed; u
- difetti oħrajn li nistgħu nsemmu, ewlieni fosthom il-fatt li ċerti suġġetti tqal jew għoljin naqilbu għall-Ingliż biex nitkellmu dwarhom.

Hemm x'nagħmlu biex infejqu dawn il-ponot, uħud imsiemer daqsxejn kbar. U jista' jkun li jeħtieġ immorru fil-fond tal-haġa, aktar milli nidilku xi ingwent superficjali. Forsi rridu nneħhu minn moħħna ideat – fil-fehma umli tiegħi zbaljati – li huma l-għerq ta' ċerti problemi li jbati minnhom il-Malti.

L-ewwel nett, jeħtieġ nifhmu li l-Malti, għax ilsien haj, jizviluppa, u waqt li jagħmel dan jissellef kliem minn lingwi oħrajn u jintegrah fih. Dan hu żvilupp naturali. L-Ingliż, li illum

hu l-ilsien dinji, żviluppa sekli ilu bit-tahlit mal-Franċiż, li kien l-ilsien tal-klassi dominanti Ingliza. Hu importanti li l-Malti ma nżommuhx f'bozza jew nagħlquh f'kexxun, għax jimmoffa. Jehtieg nifhmu wkoll li ċerti żviluppi qed isehhu anke f'lingwi oħrajn. Għalhekk, jehtieg li nifirdu dak li qed jiġri fil-lingwi kollha – l-aktar huma u jmissu mal-Ingliż – minn dak li qed jiġri speċifikament lill-Malti. Fil-qasam tax-xandir u l-ġurnalizmu li naħdem fih, hemm bżonn taħriġ aktar u aqwa fil-Malti. Dawk li jkunu qed jagħmlu l-korsijiet tal-komunikazzjoni fl-Università, u issa anke fl-MCAST, għandu jkun mistenni minnhom Malti tajjeb fil-kitba u fit-taħdit. Hafna drabi, id-djar tax-xandir qed ikollhom iharrġu huma lill-impjegati tagħhom fil-Malti wara li l-istituzzjonijiet edukattivi jkunu naqsu milli jagħmlu dan.

Nemmen li l-akbar sfida li għandu l-Malti hi li jkun ilsien li n-nies jifhmu, li jkun ilsien tassew demokratiku u inklużiv, li jintuża għal kull tema jew suġġett. Jehtieg li l-firxa l-aktar wiesgħa tal-Maltin jifhmu dak li jisimġu u jaqraw fl-aħbarijiet bil-Malti, fit-traduzzjonijiet, fil-pubblikazzjonijiet, fir-reklami, fil-formoli, fl-avviżi, fil-lingwaġġ użat mill-awtoritajiet, mill-organizzazzjonijiet, u mill-esperti. Il-Malti bhala lsien imhaddem sewwa u li jinftiehem hu kruċjali wkoll fl-edukazzjoni. Hawn hu mhux biss ilsien imma wkoll għodda ta' inklużjoni. It-tfal li ġejjin minn livelli soċjali diġà żvantagġjati jinxtehtu lura d-doppju imbagħad jekk fl-iskejjel jisimġu Malti li ma jifhmuhx, jew saħansitra xi lingwa li għalihom hi barranija.

L-ilsna mhumiex f'kunflitt, anzi jirfdu lil xulxin. Hafna minna studjajna l-Malti, l-Ingliż u t-Taljan jew il-Franċiż, u l-hena tagħna nħaddmuhom u nitkellmu bihom. Riċerka turi li t-tfal li jitgħallmu ilsna barranin minn mindu jkunu ċkejknin itejbu l-hiliet tagħhom f'oqsma oħrajn. It-tagħlim tal-ilsna jiftaħ il-moħħ u jagħrax ix-xewqa li nsiru nafu aktar. Imma jkun nuqqas ta' gustizzja soċjali jekk lit-tfal li

diġà qegħdin fix-xifer tas-soċjetà tagħna nwarbuhom fi skejjel fejn il-lingwa tat-tagħlim tkun lingwa li ma jifhmuhiex daqs dik li jitkellmu biha.

Biċċa xogħol oħra li jehtieg il-Malti hi li tkompli tissahhaħ l-awtorità tal-Kunsill Nazzjonali tal-Ilsien Malti. Fl-aħħar ftit snin il-Kunsill beda hidmiet li messhom ilhom li saru għexieren ta' snin. Imma anke għal deċiżjonijiet li ma messhomx qalghu għagħa, il-Kunsill iltaqa' ma' hafna tfettiq. Il-kontroversja żejda hi bħad-diskussjoni nieqsa: estrem li jagħmel hsara. Il-Kunsill tal-Malti għamel u jagħmel konsultazzjoni wiesgħa u fonda. Xi hadd, imma, irid jiddeċiedi biex il-Malti jimxi 'l quddiem, ikun ilsien fil-qabda tal-kotra u jkompli jikseb il-prestigju li jixraqlu. M'hawn imkien fejn ma jkunx hemm nuqqas ta' qbil, hlief fiċ-ċimiterji. Hafif tmaqdar; tqil tiddeċiedi. U wara d-deċiżjoni, il-mixja trid tkompli għal aktar deċiżjonijiet u hidmiet li ilhom jistennew hafna.

Aktar minn tfettiq żejded, jehtieg nisbqu lilna nfusna fil-hsieb kultant difensiv tagħna dwar il-Malti. Nitkellmu hafna dwar il-'harsien' tal-Malti. Imma l-Malti rridu naraw ukoll kif se nseddquh, u mhux biss kif se nħarsuh. Il-Malti mhux esibit f'mużew; il-Malti hu żaġġuħ li qed jiżviluppa. Il-Malti mhux biss wirt tagħna l-Maltin imma, aktar minn hekk, hu wirt dinji. Kull ilsien li jmur lura hu telf għall-umanità u mhux biss għal dawk li jitkellmu. Il-mużajk dinji tad-diversità lingwistika jiftaqar kull meta xi lingwa tiddgħajjef. Il-Malti hu wirt dinji imma r-responsabbiltà biex inseddquh taqa' tista' tghid fuqna biss, l-400,000 ruh marsusin fuq dawn il-gzejjer.

Flok nintilfu f'kontroversji bla bżonn, hemm hafna x'nistgħu nagħmlu biex il-Malti jgawdi għada aqwa. X'se nagħmlu biex l-istudenti li l-aktar ikunu lura jsibuha ehfef jitgħallmu kull suġġett billi t-tagħlim jingħatalhom fi lsien u f'lingwaġġ li jifhmu sewwa? Kif se jkunu qed jitgħallmu jithaddtu tajjeb bil-Malti l-istudenti ta' oqsma bħall-ekonomija, ix-xjenza u l-

finanzi? Kif se nkunu qed naghmlu l-Malti lsien li faċilment tużah biex titkellem fuq sugġetti tekniċi jew fuq temi ta' prestigġju?

It-tradutturi, l-interpreti, il-qarrejja tal-provi, in-nies tal-midja u dawk kollha li għalihom il-Malti huwa l-ghodda ta' xogħolhom, għandhom il-missjoni li jseddqu dan il-wirt dinji li jagħti identità u sens ta' inkluzjoni lill-Maltin kollha. Il-missjoni vera tagħhom hi s-sehem attiv fl-iżvilupp ta' dan l-ilsien li kiber magħna u li bih nimmarkaw l-aktar stadji importanti ta' hajjitna f'komunjoni ma' haddiehor. Ghax ahna nilhqu l-milja tagħna mhux wahedna imma ma' haddiehor, u dik il-milja nlewnuha bil-kliem li jfisser il-hajja nnifisha: meta nsejnhulha l-ewwel darba 'Ma', meta ngħidu lil xi hadd 'inhobbok', meta nitolbu lil xi hadd 'ahfirli' u tant kliem li bih naqsmu l-aktar emozzjonijiet u xewqat fondi tagħna ma' haddiehor.

Fil-hajja, aktar importanti milli fejn inti hu fejn sejjer. Dan l-ilsien li kiber magħna miexi fid-direzzjoni t-tajba. Mhux ghax irrid inkun ottimist ngħid hekk, imma ghax hemm hafna xhieda ta' dan. Tumbati, hofor u liwi hemm ukoll. Imma hemm hafna aktar frott x'naqtghu ahna u mexjin fit-triq li qabad il-Malti bil-hidma ta' hafna nies fl-imghoddi u issa.

Is-Sur Zammit huwa l-Editur Politiku u Maniġerjali tal-Media.Link Communications

~ * ~

Bilingwiżmu u *code-switching* fost it-tfal

Maltin fil-Lussemburgu

Donna Azzopardi-Ferrando

Bejn Settembru 2010 u Marzu 2011, bhala parti mit-teżi tal-MA fil-Lingwistika Applikata, għamilt żewg studji fuq ix-xejriet u l-attitudnijiet lingwistiċi tal-komunità Maltija bbażata fil-Lussemburgu.

Iffukajt primarjament fuq l-ghazliet lingwistiċi

tat-tfal Maltin. Kelli l-interess nanalizza jekk it-tfal kinux għadhom jirkellmu bil-Malti regolarment jew jekk l-Ingliż kienx qed jigi ppreferut minhabba s-sitwazzjoni multikulturali ġdida. Ridt nifhem jekk il-ġenituri Maltin kinux qed iheggu l-espożizzjoni u ż-żamma tal-ilsien Malti fid-dar.

Kelli l-perċezzjoni li kemm il-kuntest ġdid kif ukoll l-attitudnijiet tal-ġenituri lejn il-lingwa kienu jinfluwenzaw il-preferenzi tat-tfal. Matul dan l-istudju l-komunità Maltija fil-Lussemburgu kienet tikkonsisti f'madwar 200 ċittadin Malti, inklużi 30 familja li minnhom 15 biss kienu eligibbli peress li t-tfal fi hdnhom laħqu l-età tad-diskors.

L-ewwel studju kien jikkonsisti fl-ghoti ta' kwestjonarju li kellu jimtela mill-15-il familja, li bejniethom kellhom total ta' 23 tifel u tifla bejn l-età ta' 4 u 18-il sena. Il-mistoqsijiet koprew id-demografija tal-ġenituri, is-sena li fiha waslu l-Lussemburgu, l-isfond lingwistiku tal-ġenituri kif definit minn Camilleri (1995) sabiex ikun iċċarat il-kuntest lingwistiku tagħhom, il-lingwa materna tat-tfal, b'liema lingwa jkellmu lit-tfal tagħhom, liema lingwa tintuża f'sitwazzjonijiet differenti, jekk it-tfal kinux jattendu lezzjonijiet tal-Malti fl-iskola Ewropea, liema lingwi huma meqjusa mill-ġenituri bhala prijorità, l-espożizzjoni u ż-żamma tal-lingwa Maltija u, finalment, l-attitudnijiet lejn il-*code-switching*.

It-tieni studju kien jinvolvi r-registrazzjoni ta' 5 konversazzjonijiet, f'ambjent familjari għal madwar siegħa. Għall-aktar naturalezza possibbli tal-konversazzjonijiet għaddejt ir-recorder lill-familji biex jithallew wahedhom. Il-konversazzjonijiet involvew 5 nuklei familjari b'total ta' 15-il persuna li inkludew 7 ġenituri u 8 itfal ta' etajiet differenti. Wara t-traskrizzjoni tar-registrazzjonijiet stajt nanalizza l-preferenzi lingwistiċi tal-kelliema billi għaddejt in-numru ta' turns. Stajt nanalizza wkoll jekk il-familji kinux jagħmlu *code-switching* u l-frekwenza tiegħu.

Riżultati prinċipali tal-istharrig

- 60% tal-familji intervistati kien ilhom il-Lussemburgu minn 4 sa 5 snin, li jindika li perċentwal għoli kienu stabbiliti sew.
- Il-lingwa materna ta' 47% tal-ġenituri kienet il-Malti, filwaqt li għal 33 % kienet l-Ingliż. (Id-differenza fil-perċentwali tinkludi lil dawk li jitkellmu biż-żewġ lingwi)
- 46% kellhom is-sieheb/is-sieħba, ir-raġel/il-mara li l-lingwa materna tagħhom kienet il-Malti filwaqt li għal 20% kienet l-Ingliż.
- Dawk il-ġenituri li l-lingwa materna tagħhom hija l-Malti jkellmu lil uliedhom bil-Malti, bl-istess mod li dawk il-ġenituri li l-lingwa materna tagħhom hija l-Ingliż ikellmuhom bl-Ingliż.
- Waqt li l-maġġoranza tal-ġenituri jużaw il-Malti f'ħafna ċirkostanzi, il-Malti jintuża l-aktar id-dar. Madankollu, il-ġenituri għandhom it-tendenza li jaqilbu għall-Ingliż meta jkellmu lil uliedhom. Minħabba f'hekk il-lingwa predominanti użata mill-familji Maltin fil-Lussemburgu hija l-Ingliż.
- Waqt li 53% jistqarru li huwa "importanti ħafna" li wliedhom ikunu jafu l-lingwa Maltija, il-maġġoranza tal-ġenituri jemmnu li wliedhom għandhom jagħtu prijorità lill-Ingliż, lill-Franċiż u mbagħad lill-Malti.
- 74% tat-tfal jattendu għal-lezzjonijiet tal-Malti.
- 67% tal-ġenituri jaqblu li l-kapaċità ta' wliedhom li jitkellmu bil-Malti naqset.
- 61% tal-ġenituri qalu li wliedhom huma "kultant" esposti għal-lingwa Maltija.



- Il-lingwa prinċipali tal-komunikazzjoni tal-maġġoranza tat-tfal hija l-Ingliż, u fil-fatt 65% jippreferu jwieġbu bl-Ingliż milli bil-Malti.
- 54% tal-ġenituri jaqblu li l-*code-switching* ta' wliedhom naqas minn mindu waslu l-Lussemburgu.

Ir-riżultati prinċipali tar-registrazzjonijiet

Il-maġġoranza tal-ġenituri jkellmu lil xulxin bil-Malti u jagħmlu sforz konxju biex jesponu lil uliedhom għall-Malti. Madankollu, jaqilbu għall-Ingliż regolarment sabiex ikunu ċerti li wliedhom ikunu fehmu x'qed jgħidulhom jew sabiex iweġbuhom lura. Mit-tmint itfal li pparteċipaw f' dawn ir-registrazzjonijiet:

- 3 itfal (età ta' 12, 10 u 7) ma jużawx il-Malti meta jitkellmu.
- 2 itfal (età ta' 15 u 6) jużaw aktar il-Malti milli l-Ingliż.
- 6 itfal jippreferu jitkellmu bl-Ingliż.

Fost l-aħhar sitta, kien hemm ammont konsiderevoli ta' switches mhux stimolati għall-Malti, li jindika li dawn it-tfal f'livelli differenti jużaw il-Malti b'mod naturali. L-iżgħar parteċipant, ta' 6 snin, kien l-uniku kelliem fir-registrazzjonijiet li uża ammonti ugwali ta' switches miż-żewġ lingwi. Essenzjalment, iktar ma l-ulied ikunu bilingwi, iktar isehh *code-switching*.

Konklużjoni

Fuq il-bażi tar-riżultati misluta mir-riċerka, il-maġġoranza tat-tfal jużaw l-Ingliż biex jikkomunikaw u jintegraw mal-ħbieb barranin u Maltin tagħhom. Skont ir-riċerka huwa probabbli wkoll li dawn it-tfal se jkomplu jużaw il-Malti anqas u anqas minħabba l-kuntest li jinsabu fih kif ukoll il-bżonnijiet attwali u futuri tagħhom. Wiehed għadu jrid jara jekk din it-tendenza hix se tiżdied hekk kif il-komunità Maltija tkompli tikber.

Donna Azzopardi-Ferrando hi Assistenta amministrativa mal-Kummissjoni Ewropea

Żieda fil-varjetà tal-Kullana Kulturali bil-volum *Il-Varjetajiet tal-Malti*


Paul Zahra

Il-*Varjetajiet tal-Malti*, li hu s-77 ktieb fil-Kullana Kulturali, għadu kif issieheb mal-kotba l-oħrajn li fis-sensjela jitrattaw il-lingwa Maltija. Fost dawn insibu: *Il-Malti Elf Sena ta' Storja* (Nru 10) ta' Joseph Brincat, *Il-Kitba bil-Malti sal-1870* (Nru 31) u *Kitbiet Oħra tas-Seklu Dsatax* (Nru 37) ta' Gużè Cassar Pullicino, *L-Istorja tal-Alfabet Malti* (Nru 62) ta' Marisa Farrugia u *Dizzjunarju tal-Kullana Kulturali* (Nru 73) ta' Charles Briffa.

F'*Il-Varjetajiet tal-Malti* l-Professor Charles Briffa rneixxielu jgħaqqad fi ktieb wiehed l-oqsma kollha li fihom ilu jahdem bla heda għal dawn l-aħħar deċennji. F'din il-harġa tal-Kullana Kulturali li tagħha Briffa hu l-EDITOR ġenerali, hu jitratta b'mod pragmatiku l-varjetajiet li jeżistu fil-Malti billi jħares lejhom kemm mil-lentijiet tal-lingwistika, il-letteratura u l-ġurnalizmu kif ukoll minn dawk tat-traduzzjoni u t-terminoloġija.

Fl-ewwel tliet taqsimiet u fit-tliet appendiċijiet tal-ktieb, Briffa jagħmel dak li wiehed jista' jsejjahlu studju antropoloġiku/etnografiku tal-użu tal-varjetajiet tal-kitba bil-Malti bħala riflessjoni tal-lingwa mitkellma fil-hajja soċjali Maltija. Dan jagħmlu billi janalizza b'mod kemm dijakroniku kif ukoll sinkroniku t-tħaddim tar-registri tal-Malti f'kuntesti u perjodi differenti tal-kultura Maltija. L-istudju deskrittiv tiegħu hu bbażat fuq analiżi mifruxa tal-varjetajiet li nsibu fil-Gżejjer Maltin u lil hinn minnhom fejn il-Maltin jgħixu f'komunità f'pajjiżi barranin.

Fost dawn il-pajjiżi għall-ewwel darba, fi ktieb ta' din ix-xorta, qed jissemmew, fit-test kif ukoll fit-tielet appendiċi, il-komunitajiet Maltin fi Brussell u fil-Lussemburgu. Il-qofol tal-istudju ta' Briffa jirriżulta wkoll mill-osservazzjonijiet u l-kuntatti li kellu mal-erba' rkejjien ta' Malta u Għawdex matul iż-żmien li fih wettaq ir-riċerka estensiva tiegħu.



Permezz ta' lingwaġġ li jiftiehem faċilment, Briffa jagħmilha possibbli li anki l-qarrej li ma għandux għarfien shih tat-termini lingwistiċi jkun jista' jifhem dak li qed jispjega fit-test tiegħu. Hu jiżgura dan billi kull terminu lingwistiku jingħatalu spjegazzjoni bejn parentesi li l-qarrej faċilment jista' jsewwiha. B'hekk dan tal-aħħar ikun jista' jixtarr bla diffikultà u hela ta' hin dak li jkun qed jiġi diskuss mill-kittieb.

Mingħajr dubju ta' xejn, *Il-Varjetajiet tal-Malti* għandu jservi bħala sors ta' riflessjoni għal min hu impenjat bit-traduzzjonijiet ta' testi li spiss l-istil tagħhom ivarja minn wiehed għall-iehor. Dan l-għan jintlaħaq b'suċċess minn Briffa permezz tal-eżempji li jagħti, janalizza u jiddiskuti. Bis-saħħa ta' din il-metodoloġija li faċilment tiġi segwita l-qarrej/traduttur jasal jiddistingwi bejn id-diversi forom ta' kitba jew stili ta' proża meħtieġa li kif jgħid Briffa stess ta' spiss jintużaw għal skopijiet partikulari.

Fir-raba' taqsima tal-ktieb Briffa jelafora b'mod esplicitu fuq it-traduzzjoni speċjalment dwar il-kunċett tal-ekwivalenza kemm fil-livell lessikali kif ukoll f'dak tal-frazi u tas-sentenza. Bl-eżempji li jaghtina, jirnexxilu johroġ fid-dieher kemm l-ekwivalenza hi kunċett bażiku fl-istudju tat-traduzzjoni. Kunċett li t-traduttur irid jifhemu sew biex tassew jirnexxi f'xogħlu.

Fost aspetti oħrajn marbutin mal-varjetajiet lingwistiċi hemm spjegat ukoll fir-raba' taqsima l-użu newbi (alternat) li t-traduttur kontinwament ikollu jagħmel meta jhaddem l-aspett denotattiv jew konnotattiv ta' tifsir il-kliem. Niltaqgħu wkoll mal-fenomeni tal-espressjonijiet fissi missellfa mill-Ingliż bħal answering machine u air-freshener li ma jistgħux jiġu tradotti bil-Malti.

Id-diskussjoni dwar il-varjetajiet vis-à-vis it-traduzzjoni tissokta billi tagħti ħarsa wkoll lejn ir-rwol importanti li l-kultura għandha biex il-varjetajiet ikunu jistgħu jiġu tradotti kemm lejn il-Malti kif ukoll lejn l-Ingliż. Wara kollixi it-traduzzjoni, kif jagħti x'jifhem l-awtur, hi wkoll eżerċizzju interkulturali. Għal din ir-raġuni, it-traduttur bħala medjatur bejn iż-żewġ kulturi jeħtieġli joqgħod b'seba' għajnejn biex ma jispiċċax jiġġustifika l-għajdut Taljan u jirrendi lilu nnifsu traditur kulturali!

S'issa fil-Malti f'it sar xogħol dwar il-varjabbiltà li, bħal-lingwi l-oħrajn, tant hu mħawwar biha. Għal din ir-raġuni *Il-Varjetajiet tal-Malti* hu xogħol seminali li żgur se jservi bħala punt ta' referenza fi studji li għad iridu jsiru fil-Malti, speċjalment fl-oqsma tat-traduzzjoni u tat-terminoloġija. Għalhekk, min għandu għal qalbu t-traduzzjoni jiswielu ta' ġid li ma jtitliff l-oportunità li jaqra u fl-istess waqt jifli dan ix-xogħol bir-reqqa u jduq b'mod dirett it-taħwir kollu li joffrulna l-varjetajiet ta' lsien pajjiżna.


Paul Zahra huwa traduttur fl-Unità Web tal-Kummissjoni Ewropea

Immanuel Mifsud intervistat fil-Fiera tal-Kotba tal-Lussemburgu

Antoine Cassar

Bhala parti minn sensiela ta' zjarat fuq il-kontinent wara li ngħata l-Premju Letterarju tal-UE 2011, f'Marzu 2012, l-awtur Immanuel Mifsud ġie mistieden għal intervista pubblika fil-fiera tal-kotba tal-*Festival des Migrations*, fil-Lussemburgu.

Quddiem udjenza internazzjonali, Mifsud ġie pprezentat mill-kittieb u ġurnalista lokali Jean Portante, rebbieh riċenti tal-Premju Letterarju nazzjonali tal-Lussemburgu, u ġie intervistat bl-Ingliż minn Mark Vella. Dan l-inkontru ffoka fuq il-ktieb rebbieh ta' Mifsud, *Fl-Isem tal-Missier (u tal-Iben)* (Klabb Kotba Maltin), u b'mod speċjali fuq il-kwistjoni tal-ġeneru partikulari tiegħu – li jirkebb b'koerenza l-kategoriji tar-rumanz qasir, id-djarju u t-trattat psikoloġiku mingħajr ma jilqa' l-ebda wiehed





Tony Gaffero jaqra silta minn *In the Name of the Father (and of the Son)*, traduzzjoni Ingliża tal-ktieb rebbieh ta' Immanuel Mifsud, waqt l-intervista mal-awtur fil-librerija tad-DĠT, il-Lussemburgu.

Ritratt: Nicky Farrugia

minnhom bis-shih –, kif ukoll fuq it-trattament personalissmu tal-politika Maltija ta' wara t-tieni gwerra dinjija.

Iż-żjara ta' Mifsud fil-Lussemburgu saret b'rabta mal-ewwel stand ta' kotba Maltin li qatt ittella' fis-*Salon du Livre* tal-Lussemburgu (Kirchberg LuxExpo, 16-18 ta' Marzu), bi shab ma' Sierra Books Distributors. L-istand offra wirja mlewna ta' kotba dwar il-letteratura, l-istorja u l-kultura tal-gżejjer Maltin bl-Ingliż, bil-Franċiż, bil-Ġermaniż u b'isla oħra, u ġibed interess kontinwu mill-pubbliku tal-festival.

L-ghada tal-intervista fil-festival tal-Lussemburgu, Mifsud kien mistieden fil-librerija tad-DĠT tal-Kummissjoni Ewropea għal taħdita informali, moderata mill-poeti u tradutturi Vera Pejovič u Antoine Cassar. Wara li nqraw siltiet mill-verżjonijiet bl-Ingliż u bil-Franċiż ta' *Fl-Isem tal-Missier* (ta' Albert Gatt

u Nadja Mifsud, rispettivament) minn Tony Gaffero u Isabelle Wampach, id-diskussjoni nqalbet fuq ġeneri oħra li ilu jfannad fihom Mifsud, fosthom il-poezija (b'mod partikulari, l-aħħar ġabra bilingwi tiegħu *Bateau Noir*), it-traduzzjoni Maltija ta' hrejjeff mill-Ewropa tal-Lvant, u r-ritorn tant mistenni għall-palk tat-teatru bhala direttur.

Immanuel Mifsud tweled Malta fl-1967, iż-żghir minn tmien ahwa, u trabba r-Rahal Ġdid. Ix-xogħlijiet tiegħu ġew ippubblikati f'xi hmistax-il pajjiż fl-Ewropa u lil hinn minnha. Dan l-aħħar, siltiet mill-poeziji tiegħu deħru fl-antoloġija *Les Poètes de la Méditerranée*, tad-dar editorjali Gallimard.

Iż-żjara ta' Immanuel Mifsud fil-Lussemburgu kienet appoġġata mill-Fond Malti għall-Arti.

Antoine Cassar huwa traduttur mal-Kummissjoni Ewropea, poeta u attivist kulturali

Oliver Friggieri t-traduttur
Ivan Said

Ftit huma dawk li jaqblu miegħi li l-akbar u l-isheh kontribut li l-Professur Oliver Friggieri ta lill-ilsien Malti huwa l-istudji u r-riċerka kritiċi tiegħu tal-letteratura Maltija. B'hidmietu sfiqa fir-riċerka tal-letteratura ta' pajjiżna, sejjes il-kritika letterarja Maltija moderna kif nafuha illum.



Dan ma jnaqqas xejn mill-mertu tax-xogħlijiet letterarji li kiteb. Għalhekk, hu f'dan il-kuntest li wiehed jista' japprezza s-sehem, żgħir iżda importanti, li hu ta' lit-traduzzjoni ta' pajjiżna bil-qlib direttament mil-Latin għall-Malti tad-

De Arte Poetica ta' Quintus Horatius Flaccus (65 QK – 8 QK), magħruf aħjar bħala Orazju. Din hi biċċa għodda siewja u bażika biex wiehed jibda jifhem il-kritika letterarja. Il-Professur Friggieri hareġ din it-traduzzjoni għall-ewwel darba fi ktieb fl-1975 iżda reġa' harigħa f'edizzjoni annotata estensivament fl-1988 wara li introduċa kors shih tat-Teorija Letterarja għall-istudenti tal-Arti fl-Università ta' Malta.

Fl-introduzzjoni għall-edizzjoni tal-1988 il-Prof. Friggieri jispjega li "l-htieġa li dan it-test jerga' jkun fl-idejn issieħbet mal-herqa tiegħi li nara li l-istudju akkademiku tal-Letteratura jinkludi bl-importanza kbira l-għarfien metodiku tal-principji ewlenin li bosta minnhom huma ttrattati f'din l-epistula". Fl-istess daħla, hu jkompli jishaq fuq l-importanza ta' tali għodda fl-istudju tal-kritika letterarja: "Minhabba li l-

The image shows a handwritten manuscript of the poem "La quiete dopo la tempesta" by Leopardi. The text is written in Italian, with numerous annotations in Maltese. The annotations include:

- Left margin: "L-akbar? (kann tpoxx janna)", "(waslet) nula", "fa' dal- l-ogħliet", "inwitaj", "L-Hena", "indagħdajin".
- Right margin: "L-atje tie: 'chikna'", "L-...", "L-...", "L-...".
- Between lines: "nijtet f'ijiet", "L-...", "L-...".
- Bottom: "L-...".

 The main text of the poem is:

Kull qalb tinsab ferhana, fuq kull naha
 qed tqum il-~~...~~ għat-ta għat-ta
 jasal ix-xogħol kull dejjem ta' dahri.
 Ma' jhares il-haddien leja, s-sema ncarrab,
 bil-ghoida f'idu, jghami,
 jixraf fil-bieb; b'tellieqa
 toħroġ il-mara xghira biex mill-ilma
 tigbor ta' l-ewwel xita;
 u tal-haxix igodded tenni
 minn triq għal triq
 il-ghajta ta' kuljum.
 Ara x-xemx illi tasal, ar'ha tidhak
 fuq viljel w għoljiet. Jifthu l-gallariji
 in-nies tad-dar u jifthu l-bjut u l-logot;
 u nit-triq il-kbira, timsa' 'l hinn imbiogħod
 gentil ta' qniepen okejma; l-karru jdamdam
 tal-passaggier li jaqbad it-triq tiegħi.

L-isteżura tat-traduzzjoni għall-Malti tal-pożiġja ta' Leopardi *La quiete dopo la tempesta*.

epistula famuża, miktuba fl-aħħar snin ta' Orazju aktarx bejn it-12 QK u t-8 QK, hi trattat importanti hafna fil-qasam tal-kritika klassika (il-muftieħ għall-gharfien xjentifiku tal-bieċa l-kbira tal-Letteratura ta' Malta miktuba bit-Taljan u bil-Malti), nittama li t-traduzzjoni gġib għarfien aħjar tal-prinċipji qodma ewlenin, li għadhom attwali f'bosta sensi u li huma s-sisien tal-estetika kontemporanja stess"¹.

Ix-xogħol ewlieni ta' Orazju ma kienx l-unika bieċa xogħol klassika li l-Prof. Friggieri qaleb għall-Malti: fl-1990 qaleb u ppubblika t-tragedja klassika ta' Ewripide, Medea, u anke ta' Sofokle, Tliet Tragedji ta' Sofokle u Ewripide.

Qaleb għall-Malti wkoll xi xogħlijiet teatrali, fosthom *Il-Hanut tal-Arġentier* ta' Karol Wojtyła (ippublikat fl-1981), *Majakovskij* – Dramm fi tmien atti ta' Kostas Valetas (1988) u *Ratsin* – Dramm f'ħames xeni ta' Boris Vishinski (1990). Fost in-narrativa li qaleb għall-Malti nsibu *Għajn ix-Xemx* ta' Francis Ebejer (1971), *Hrejjef għat-Tfal* ta' Grimm u Andersen (1974), *Jum Sabiħ tar-Rebbiegħa* ta' Ciril Kosmac (1981), Lehen bil-lejl u Valanga ta' Boris Vishinski (1985), *Għanja Qadima* u *l-Halliel tal-Katavri* ta' Robert Louis Stevenson (1986) u *L-Għarusa Kienet mill-Isbaħ* ta' Lauro Enzo (1991)².

Imwieled il-Furjana fis-sena 1947, il-Prof. Friggieri huwa l-awtur ta' numru kbir ta' kotba ta' diversi ġeneri, mahruġa f'Malta kif ukoll f'diversi pajjiżi barranin. Fl-1975, ha l-MA fil-Letteratura Maltija mill-Università ta' Malta bit-teżi *La cultura italiana a Malta: storia e influenza letteraria e stilistica attraverso l'o-*

¹ Oliver Friggieri, "De Arte Poetica ta' Orazju, traduzzjoni mil-Latin" (Malta, Haż-Żebbuġ: Toni Cortis Publication, 1988), l-Introduzzjoni.

² Ludvic Azzopardi, "Biblijografija magħżula ta' traduzzjoni 1752-1994", teżi tal-BA (Bl-Unuri) tal-Malti, 1997.

³ Michael J. Schiavone, ed., 'Friggieri, Oliver', *Dictionary of Maltese Biographies*, Vol. I A-FZ (Malta: PIN, 2009), 1327

pera di Dun Karm. Fl-1978 ha l-Ph.D. bit-teżi ta' kritika komparata *La cultura italiana del Romanticismo e la poesia maltese*. It-tnejn harġu bħala volumi fl-Italja.

Uhud mix-xogħlijiet letterarji tiegħu nqalbu għall-Ingliż, it-Taljan, il-Franċiż, il-Maċedonu, is-Sloven, is-Serbo-Kroat, il-Grieg, ir-Rumen, l-Gharbi, il-Bengali u l-Urdu. L-istudji tiegħu, bl-Ingliż u bit-Taljan, dehru f'għadd ta' rivisti akkademici fid-dinja³.

Meta kont qed nikteb dan l-artiklu, habibi Toni Cortis tani kopja tal-isteżura tat-traduzzjoni, mit-Taljan għall-Malti, tal-poeżija ta' Giacomo Leopardi *La quiete dopo la tempesta – Il-bnazzi wara l-maltemp* tal-Prof. Friggieri. Fiha naraw il-kummenti u t-tibdiliet li huwa għamel għat-traduzzjoni tiegħu stess. Ma rmexxlix insib il-verżjoni finali u ppubblikata – aktarx din it-traduzzjoni dehret bejn l-aħħar tas-snin 80 u l-ewwel nofs tas-snin 90 f'*In-Nazzjon* jew f'*Il-Mument*. Jidher li l-awtur m'għandux kopja tagħha ppubblikata. Jien s'issa ma stajtx insibha. Hawn xi hadd mill-qarrejja li raha stampata jew jaf fejn nista' nsib il-verżjoni ppubblikata?

Is-Sur Said huwa traduttur mal-Kummissjoni Ewropea

<http://ec.europa.eu/dgs/translation/publications/magazines>



Din il-pubblikazzjoni hija disponibbli wkoll f'dan l-indirizz

Jekk tixtieq tikkontribwixxi f'dan il-bullettin, iktbilna

Koedituri: Alessandro Mangion, Louise Vella, Antoine Cassar

Editur tal-istil: Lorna Saliba

Distribuzzjoni: Maryann Agius

Impaġnar: Chris Galea u Alan Delia

Qari tal-provi: Mark A. Vella, Angela Debono, Jennifer De Barro

Ċahda

Il-Kummissjoni Ewropea, u kwalunkwe persuna li taġixxi fisimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex pubblikazzjoni uffċjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.